

قائدِ اعظم

چراغِ حسنِ حسرت



فی برائے صد سالہ تقریباتِ پیدائشِ قائدِ اعظم محمد علی جناح

WITH COMPLIMENTS

Prof. Sharif al Mujahid

DIRECTOR, QUAID-I-AZAM ACADEMY,

KARACHI - 1, (PAKISTAN)

PHONE 51 24 22

عظیم قائد

آز
چراغ حسن حسرت



قومی کمیٹی برائے صد سالہ تقریبات
پیدائش قائد اعظم محمد علی جناح
وزارت تعلیم، حکومت پاکستان - اسلام آباد

پہلے تین ایڈیشن مکتبہ کارواں لاہور

نیشنل بک فاؤنڈیشن ایڈیشن: ۱۹۷۶ء

اشاعت مکرر: ۱۹۷۷ء " " "

قیمت: چار روپے



ناشر: نیشنل بک فاؤنڈیشن

کراچی - اسلام آباد - لاہور - پشاور - کوئٹہ - سکھر - ملتان

طابع: سندھ آفسیٹ پریس، کراچی

ترتیب

- ۱۔ ابتدائی زندگی ۵
- ۲۔ بیسٹری ۱۲
- ۳۔ کانگریس ۲۰
- ۴۔ مسلم لیگ ۲۸
- ۵۔ ہوم رول کی تحریک ۳۶
- ۶۔ رولٹ ایکٹ اور تحریک خلافت ۴۱
- ۷۔ مسٹر جناح کے چودہ نکات ۴۶
- ۸۔ کانگریس سے باہمی ۵۵
- ۹۔ پاکستان ۶۳
- ۱۰۔ جنگ کا زمانہ ۶۹
- ۱۱۔ جدوجہد ۷۲
- ۱۲۔ حکومت پاکستان ۸۲
- ۱۳۔ وفات ۸۹
- ۱۴۔ خراج عقیدت ۹۳

تصحیح

قائدِ اعظم کی ابتدائی زندگی کے حالات اکثر کتابوں میں صحیح درج نہیں ہیں۔ بعض کتابوں میں لکھا ہے کہ محمد علی جناح میٹرک پاس کرنے کے بعد انگلستان گئے۔ کچھ کتابیں کہتی ہیں کہ ان کے والد نے انھیں بیرسٹری کے لئے انگلستان بھیجا تھا۔ کئی ایسی کتابیں بھی ہیں جن میں ان کی والدہ محترمہ اور پہلی بیوی کے نام غلط دیئے گئے ہیں۔

نیشنل بک فاؤنڈیشن کی تحقیق کے مطابق قائدِ اعظم نویں جماعت میں پڑھتے تھے جب انھوں نے شادی کے لئے اور بعد ازاں انگلستان جانے کی غرض سے اسکول چھوڑا۔ ان کے والد نے انھیں انگلستان اس مقصد کے لئے بھیجا تھا کہ وہ کراچی کی گراہم اینڈ کمپنی کے صدر دفتر، لندن، میں تجارتی تربیت حاصل کریں اور واپس آنے پر اپنی خاندانی فرم، جناح پونجا اینڈ کمپنی، کو مزید فروغ دیں۔ گراہم اینڈ کمپنی میں دو تین ماہ زیر تربیت رہنے کے بعد قائدِ اعظم نے فیصلہ کیا کہ وہ تاجر نہیں بیرسٹر بنیں گے۔ انھوں نے داخلے کا امتحان پاس کرنے کے بعد قانون میں تعلیم حاصل کی اور انیس برس کی عمر سے پہلے ہی بیرسٹر بن گئے۔ وہ ۱۸۹۲ء سے ۱۸۹۶ء تک تقریباً ساڑھے تین برس، انگلستان میں مقیم رہے۔

محمد علی جناح کی والدہ محترمہ کا نام مٹھی بائی اور ان کی پہلی بیوی کا نام ایکی بائی تھا۔ قائدِ اعظم انگلستان ہی میں مقیم تھے کہ پہلے ان کی بیوی اور پھر والدہ انتقال کر گئیں۔ قائدِ اعظم سے متعلق بعض تحریروں میں ان کی تاریخِ پیدائش ۲۰ اکتوبر ۱۸۷۵ء بتائی گئی ہے۔ لیکن قائدِ اعظم کے پاسپورٹ میں جو انھوں نے ۷ جولائی ۱۹۳۱ء کو بنوایا تھا تاریخِ پیدائش ۲۵ دسمبر ۱۸۷۶ء درج ہے۔

نیشنل بک فاؤنڈیشن

ابتدائی زندگی

آج سے ستراسی سال پہلے کراچی کا شہر آج سے بالکل مختلف نظر آتا تھا۔ نہ یہاں موٹریں تھیں۔ نہ بسیں۔ نہ سینما نہ بڑے بڑے ہوٹل۔ آبادی بھی بہت کم تھی۔ پھر بھی کراچی خاصا صاف ستھرا شہر تھا اور کسی اور لحاظ سے نہ سہی صفائی کے لحاظ سے ہندوستان بھر کے شہروں میں ممتاز نظر آتا تھا۔ اس کے علاوہ تجارت کے اعتبار سے بھی اس شہر کو خاصی اہمیت حاصل تھی۔ اس وقت شہر کی تجارت پر زیادہ تر سندھی ہندوؤں کا قبضہ تھا لیکن بہت سے کچھڑی اور خوجہ سوداگر بھی یہاں آباد ہو گئے تھے اور ان کا کاروبار ترقی پر تھا۔ انہی لوگوں میں جناح پونجا بھی تھے جو خوجہ برادری سے تعلق

رکھتے تھے اور کراچی کے خوشحال تاجروں میں سمجھے جاتے تھے۔ ان کا اصل وطن نوراج کوٹ تھا جو کاٹھیاواڑ کی ایک ریاست ہے لیکن کراچی آئے ہوئے انہیں خاصی مدت ہو گئی تھی اور اب راج کوٹ کبھی کبھار ہی جانا ہوتا تھا۔

جناب پونجا نیوہم روڈ کی ایک سہ منزلہ عمارت میں رہتے تھے۔ یہ عمارت اب بھی موجود ہے اور وزیر منیشن کہلاتی ہے۔ آج کی طرح اُس زمانے میں بھی وزیر منیشن میں کسی گنبے آباد تھے۔ جناب پونجا اس مکان کی پہلی منزل کے دو کمروں میں رہتے تھے۔ عمارت کے دوسرے حصوں میں جو لوگ تھے۔ اُن میں سے بعض اُن کی جان پہچان کے تھے اور بعض اُن کی طرح خوجہ برادری سے تعلق رکھتے تھے۔ ۲۵ دسمبر ۱۸۷۶ء کو جناب پونجا کے ہاں ایک بچہ پیدا ہوا جس کا نام بابے محمد علی رکھا۔

محمد علی جناب پانچ برس کے ہوئے تو انہیں ایک مکتب میں داخل کیا گیا۔ جہاں دینی تعلیم دی جاتی تھی۔ انہوں نے پہلے قاصدہ بغدادی پڑھا۔ پھر اُس زمانے کے عام دستور کے مطابق انہیں ناظرہ قرآن پڑھایا گیا۔ اس کے علاوہ انہوں نے حکایات لطیف اور اردو کی ایک ادھ کتاب بھی پڑھی۔

اُن دنوں سندھ ابھی الگ صوبہ نہیں بنا تھا۔ بلکہ ممبئی ہی میں شامل تھا۔ اس لئے ممبئی سے کراچی کا بڑا گہرا تعلق تھا۔ اس لئے جناح پونجا نے مناسب سمجھا کہ محمد علی کو ممبئی بھیج دیا جائے لیکن انہیں ممبئی کے ایک سکول میں داخل ہوتے تھوڑے ہی دن ہوئے تھے کہ ان کی والدہ سکینہ بیگم کے کہنے پر ان کے والد نے انہیں پھر کراچی بلوا لیا۔ یہاں وہ پہلے مدرسہ ہائی سکول میں داخل ہوئے۔ پھر مشن سکول میں بھیج دئے گئے۔ چنانچہ یہیں سے انہوں نے میٹرکولیشن کا امتحان پاس کیا۔ اُس وقت محمد علی جناح کی عمر سولہ برس کی تھی۔

جناح پونجا کئی دن تک یہ طے نہ کر سکے کہ محمد علی کو مزید تعلیم کے لئے کالج میں بھجوا دیں یا کاروبار میں شریک کریں۔ انہی دنوں اُن کی ملاقات اپنے ایک پرانے دوست سرفریڈرک کراف سے ہوئی۔ محمد علی کا ذکر آیا تو سرفریڈرک کہنے لگے۔ لڑکے کو بیسٹری کی تعلیم کے لئے انگلستان کیوں نہیں بھجوا دیتے۔ جناح پونجا کو یہ بات بہت پسند آئی۔ چنانچہ انہوں نے اپنی بیوی اور کنبہ کے دوسرے لوگوں سے مشورہ کر کے محمد علی جناح کو ولایت بھجوا دیا۔

جناح کے بچپن کے حالات ہمیں بہت کم معلوم ہیں لیکن جو ٹھوڑے بہت حالات ہم تک پہنچے ہیں ان سے معلوم ہوتا ہے کہ وہ دوسرے بچوں کی طرح کھلڈڑے نہیں تھے بلکہ انہیں جو فرصت کا وقت ملتا تھا وہ کھیلنے کو دینے کے بجائے لکھنے پڑھنے میں گزار دیتے تھے اور کبھی کبھی تو مطالعہ کے شوق میں بہت رات گئے تک جاگتے رہتے تھے یہ شروع سے دھن کے پتے کھتے۔ جس کام میں ہاتھ ڈالتے تھے اُسے پورا کر کے چھوڑتے تھے۔ اس کے ساتھ ساتھ انہیں صفائی ستھرائی کا بھی بڑا شوق تھا۔ کتابیں بڑے سلیقہ سے لگا کے رکھتے تھے اور ان پر کوئی داغ و شبہ نظر نہیں آتا تھا۔ ان کے کپڑے بھی صاف ستھرے ہونے لگتے۔ چنانچہ جن لوگوں نے ان کی زندگی کا ابتدائی زمانہ دیکھا ہے ان کا بیان ہے کہ محمد علی جناح کو اس زمانے میں اچھا لباس پہننے کے سوا کوئی شوق ہی نہیں تھا۔ ان کے رشتہ داروں میں شروع سے ان کی خوش پوشی کا چرچا تھا اور وہ جس طرف سے گزرتے تھے لوگوں کی نگاہیں بے اختیار ان کی طرف اٹھ جاتی تھیں۔

گجرات کا ٹھیاواڑ میں ہندوستان کے دوسرے حصوں کی طرح یہ

روح مدت سے چلا آتا ہے کہ اکثر شادیاں بچپن ہی سے طے ہو جاتی ہیں۔
 بکھیم جی نام ایک خوبہ تاجر تھے جو راجکوٹ کے ایک گاؤں سیانی کے رہنے
 والے تھے۔ اُن کی لڑکی امرت بانی سے محمد علی جناح کا رشتہ بچپن ہی
 سے طے ہو چکا تھا۔ جناح کو ولایت گئے ہوئے تھوڑا ہی عرصہ ہوا تھا
 کہ امرت بانی کے والد نے شادی کے لئے زور دینا شروع کیا۔ محمد علی کی
 والدہ سکینہ بکیم کی خواہش بھی یہی تھی کہ شادی جلد ہو جائے۔ چنانچہ جناح
 پونجا نے بیٹے کو شادی کے لئے ولایت سے بلوایا۔ محمد علی جناح شادی
 تو نہیں کرانا چاہتے تھے۔ لیکن والدین کے اصرار سے مجبور ہو گئے۔ انہیں
 شادی کر کے ولایت گئے ہوئے تھوڑی مدت گزری تھی کہ اُن کی والدہ کا
 انتقال ہو گیا۔ کچھ عرصہ کے بعد یعنی شادی سے ٹھیک ساتویں ہسینے
 امرت بانی بھی انتقال کر گئیں۔

محمد علی جناح ۱۸۹۲ء میں ولایت گئے تھے اور پورے چار سال
 کے بعد بیرسٹری کا امتحان پاس کر کے واپس آئے۔ ولایت جاتے وقت
 انہوں نے بعض لوگوں سے کہا تھا کہ میں بڑا آدمی بننا چاہتا ہوں اور
 ولایت میں انہوں نے جس طرح زندگی گزاری ہے اس سے معلوم ہوتا ہے

کہ انہیں بیرسٹرن کے روپیہ کمانے ہی کا شوق نہیں تھا بلکہ وہ سچ مچ
 بڑا آدمی بننا چاہتے تھے۔ لندن میں آج کی طرح اُن دنوں میں بھی تفریح
 کے بہت سے سامان تھے۔ ہندوستان سے جو نوجوان ولایت جاتے
 تھے اُن میں سے اکثر ان قصوں میں پڑکے اپنے وطن کو بھول جاتے تھے۔
 لیکن محمد علی جناح نے تفریح اور دل بستگی کے ان سامانوں سے کوئی سروکار
 نہ رکھا۔ امتحان کی تیاری سے جو وقت بچ جاتا تھا اُسے مطالعہ پر خرچ کر
 دیتے تھے۔ بٹش میوزیم کی لائبریری لندن کی لائبریریوں میں سب سے
 بڑی ہے۔ محمد علی جناح ہر روز اس کتاب خانہ میں جا بیٹھتے تھے لیکن انہیں
 زیادہ تر بڑے بڑے لوگوں کے حالات کے مطالعہ کا شوق تھا۔ انہیں بڑا
 بننے اور دنیا میں نام پیدا کرنے کا شوق تو پہلے ہی تھا۔ بڑے لوگوں کے حالات
 کا مطالعہ سونے پر سہاگہ ہو گیا۔ اس زمانے میں ولایت کے ایک رامپک
 کلب سے جو شیکسپیر کے ڈرامے دکھاتا تھا، ان کا تعلق بھی رہا اور بعض ڈراموں
 میں انہوں نے خود حصہ بھی لیا۔ بظاہر تو یہ صرف تفریحی مشغلہ تھا۔ لیکن
 اس تفریحی مشغلہ سے بھی انہوں نے بہت کچھ فائدہ اٹھایا۔
 اب تک انہیں سیاسی جھگڑوں سے کوئی تعلق نہیں تھا۔ لیکن جن

دنوں وہ بیرسٹری کی تعلیم حاصل کر رہے تھے۔ ایک ایسا واقعہ پیش آیا جس نے انہیں سیاست کی جانب متوجہ کر دیا۔ دادا بھائی نوروز جی ان دنوں ہندوستانی لیڈروں میں بڑا اونچا مرتبہ رکھتے تھے۔ وہ تھے تو پارسی لیکن ہندوستان کے لوگوں کے خیالات حکومت کے سامنے کچھ اس بیباکی اور بے خوفی کے ساتھ پیش کرتے تھے جس کی وجہ سے سارا ملک ان کی عزت کرتا تھا۔ ایک موقع پر لارڈ سالسبری نے عہدہ میں آ کے انہیں "کالا آدمی" کہہ دیا۔ ان دنوں انگلستان میں جو ہندوستانی موجود تھے وہ اس بات پر بہت ناراض ہوئے۔ ہندوستان میں بھی بہت شور مچا۔ آخر یہ فیصلہ ہوا کہ دادا بھائی نوروز جی کو انگلستان کی پارلیمنٹ کی ممبری کے لئے امیدوار کھڑا کیا جائے۔ تاکہ لارڈ سالسبری کو معلوم ہو جائے کہ خود ان کے ملک کے لوگ دادا بھائی نوروز جی کو اپنا نمائندہ بنا کے انگلستان کی پارلیمنٹ میں بھیجنے پر آمادہ ہیں ہندوستانی طالب علموں نے دادا بھائی کو کامیاب کرانے کے لئے دن رات ایک کر دیئے۔ دوسرے طلبہ کے ساتھ ساتھ محمد علی جناح نے بھی اس کام میں بڑے ذوق شوق سے حصہ لیا۔ دادا بھائی نوروز جی الیکشن میں کامیاب ہوئے اور لارڈ سالسبری کو اپنی بدکلامی کا موزوں جواب مل گیا۔

بیسٹری

محمد علی جناح ۱۸۹۶ء میں بیسٹری کا امتحان پاس کر کے واپس آئے لیکن کراچی میں اُن کا جی نہ لگا۔ اُن کی والدہ کا انتقال ہو چکا تھا۔ اُن کے والد کے کاروبار کی حالت بھی کچھ ایسی اچھی نہیں تھی۔ وزیرینشن کے دو کمرے جن میں انہوں نے اپنی زندگی کا ابتدائی زمانہ گزارا تھا۔ اب انہیں زیادہ کھٹے کھٹے اور اداس معلوم ہو رہے تھے۔ یونہی ردِ پراب بھی خاصی چیل ہیل تھی۔ لیکن انہیں ایسا محسوس ہوتا تھا کہ سڑک پر دیرانی اور اُسی چھائی ہوئی ہے۔ محمد علی جناح چاہتے تو کراچی میں بھی انہیں ملازمت مل سکتی تھی۔ چنانچہ اُن کے والد کے ایک دوست نے جن کا بہت بڑا کاروبار تھا۔ انہیں خاصی بڑی

قائد اعظم

تنخواہ پر اپنے ہاں ملازم رکھ لینا چاہا لیکن ملازمت پر اُن کی طبیعت نہ جی۔
جی نے کہا کہ کراچی میں پڑے رہنے سے تو بہتر ہے کہ بمبئی میں چل کے
قسمت آزمائی کریں۔ اُن کے والد کے دوست نے اصرار کیا تو انہوں نے
کہا اچھا مجھے بمبئی میں ہاتھ پاؤں مار کے دیکھ لینے دیجئے۔ وہاں کوئی
صورت نہ نکلی تو کراچی واپس آ جاؤں گا :

بمبئی آج ہی نہیں اُس زمانے میں بھی خاصا بڑا شہر تھا۔ کراچی کا میدان
جس شخص کو اپنے حوصلوں کے لئے تنگ نظر آتا تھا وہ بمبئی ہی کا قصد کرتا
تھا۔ جناح بمبئی پہنچے تو اُتار و پیہ پاس نہیں تھا کہ اطمینان سے بیرسٹری
کی پریکٹس کرتے۔ اور تو اور دکالت کے پیشہ کے لئے قانون کی جن جن
کتابوں کی ضرورت ہے وہ بھی انہیں میسر نہیں تھی۔ اُن دنوں میکفرسن
صاحب بمبئی کے ایڈووکیٹ جنرل تھے۔ انہوں نے جناح کو دیکھا اور
ان کی باتیں سنیں تو خیال ہوا کہ یہ نوجوان ہے تو بہت ہونہار لیکن بیرسٹری
میں کامیاب ہونے کے لئے جس سامان کی ضرورت ہے اس سے بے نصیب ہے
انہوں نے کہا تمہارے پاس کتابیں نہیں تو میرے ہاں آ جا یا کرو۔ میرے
پاس قانون کی کتابوں کا بہت بڑا ذخیرہ موجود ہے۔ تم جب چاہو آؤ اور

اُن سے جتنا فائدہ اٹھا سکو اٹھاؤ :

محمد علی جناح ولایت سے بیرسٹری کی ڈگری تو لے آئے تھے لیکن ایک تو وہ نو عمر تھے۔ پھر بالکل نا تجربہ کار۔ اہل مقدمہ انہی دکیوں پر اعتبار کرتے تھے جن کا نام کل چکا تھا۔ اس لئے شروع شروع میں انہیں کوئی مقدمہ نہ ملا اور اسی طرح پورے تین سال گزر گئے۔ یہ بیکاری اور تنگ دستی کا زمانہ انہوں نے بڑی مشکل سے گزارا۔ پھر بھی انہوں نے اس فرصت سے پورا فائدہ اٹھایا یعنی مسکفر سن صاحب کی لائبریری میں جتنی کتابیں تھیں۔ اُن سب کو ایک نظر دیکھ گئے اور بعض کتابوں کی تو عبارتوں کی عبارتیں انہیں زبانی یاد ہو گئیں تین سال کے بعد جب انہیں مقدمے ملنے لگے تو انہوں نے ان کی تیاری میں رات دن ایک کر ڈالے۔ کبھی کبھی تو وہ ساری ساری رات جاگ کر آنکھوں کا تیل ٹپکاتے میسٹیں پڑھتے۔ بیانون پر غور کرتے، قانونی نکتے نکالتے۔ انہوں نے اوپر تلے دو تین مقدمے جیتے تو لوگوں کی توجہ اُن کی طرف ہونے لگی۔ یہ تو نہیں کہ خاصی فراغت ہو گئی ہو۔ پھر بھی اتنی آمدنی ہو جاتی تھی کہ تنگی ترستی سے اپنی گزر کر سکیں اور کسی سے قرض نہ لینا پڑے :

انہی دنوں بمبئی کے ٹھہڑ پریذیڈنسی میجسٹریٹ مسٹر دستور تین مہینے کی چھٹی پر گئے۔ بہت سے وکیلوں اور بیرسٹروں نے اس اسامی کے لئے درخواستیں دیں۔ جناح نے بھی درخواست دے دی بلکہ کسی تعارف کے بغیر سیدھے سر چارلس اولیونٹ سے جو جوڈیشل کے محکمہ کے افسر اعلیٰ تھے، جا ملے۔ اُن سے ملنے کے لئے سفارش کی ضرورت تھی۔ لوگوں کو کئی کئی دن انتظار کرنا پڑتا تھا لیکن جناح اس طرح بے دھڑک اُن سے ملنے چلے گئے کہ سر چارلس نے اسی بات سے متاثر ہو کر انہیں بلا لیا۔ لیکن اتنے بڑے عہدہ کے لئے کسی نہ کسی بڑے آدمی اور خاص طور پر ایسے شخص کا جو جوڈیشل کے محکمہ سے تعلق رکھتا ہو سفارشی خط ضروری تھا۔ یہ کمی ٹیکفرسن صاحب نے پوری کر دی اور سر چارلس نے جناح کو تین مہینے کے لئے پریذیڈنسی میجسٹریٹ مقرر کر دیا۔ تین مہینے گزرے تھے کہ چیف پریذیڈنسی میجسٹریٹ تین مہینے کی رخصت پر گیا۔ مسٹر دستور چھٹی گزار کے آئے تو اس کے قائم مقام مقرر ہوئے۔ جناح مسٹر دستور کی جگہ مزید تین مہینے تک میجسٹریٹ کرنے رہے۔ ان چھ مہینوں کی ملازمت کی وجہ سے اُن کی حالت خاصی درست ہو گئی۔ پہلے وہ گول پیٹھا

میں رہتے تھے۔ پھر وئی روڈ کے ایک ہوٹل میں اٹھ گئے اور کچھ عرصے کے بعد ایک اچھا سا فلیٹ کرایہ پر لے لیا۔ لیکن اُن کی طبیعت میں یوں بھی کفایت شعاری تھی۔ پھر تین سال کی بیماری میں جو تکلیفیں اٹھانی تھیں، اُن کی وجہ سے انہیں روپے پیسے کی خاصی قدر ہو گئی تھی۔ اس لئے چھ مہینے کی ملازمت میں جو کمایا تھا اس سے قرض بھی ادا کیا اور تھوڑا بہت بچا بھی لیا۔ لیکن اس ملازمت سے ایک بڑا فائدہ ہوا کہ اُن کی قابلیت اور ذہانت کی دھاک بیٹھ گئی۔ میجر ٹریٹ کی قابلیت اس کے فیصلوں سے ظاہر ہوتی ہے۔ جناح نے اپنی میجر ٹریٹ کے زمانے میں جو فیصلے کئے تھے اُن سے اور لوگ تو الگ رہے سر چارلس بھی بہت متاثر ہوئے تھے۔ چنانچہ ایک موقع پر جناح سے ملے تو کہنے لگے کہ آپ کا نام میجر ٹریٹ کے امیدواروں کی فہرست میں لکھ لیا گیا ہے۔ اب کے کوئی مستقل اسامی نکلی تو سب سے پہلے آپ ہی کو موقع دیا جائے گا۔ بڑی اچھی ملازمت ہے۔ تنخواہ کا گریڈ ڈیڑھ ہزار روپے تک ہے۔

جناح نے جواب دیا۔ لیکن میں تو ارادہ کر چکا ہوں کہ ڈیڑھ ہزار روپے روزانہ کماؤں گا۔ سر چارلس اس وقت تو یہ سوچ کے چکے ہو رہے کہ

جوانی کے جوش میں اس نوجوان کی زبان سے ایک بات نکل گئی۔ زمانے کی کھکھڑاہٹ اٹھائے گا تو قدرِ عافیت معلوم ہوگی۔ لیکن کئی برس کے بعد جب جناح کی ملاقات سرچارلس سے ہوئی تو وہ ریٹائر ہو چکے تھے اور جناح کی آمدنی ڈیڑھ ہزار چھوڑ دو ہزار روپے روزانہ سے بھی اوپر تھی۔ گویا انہوں نے سرچارلس سے جو بات کہی تھی وہ سچتر کی لکیر ثابت ہوئی۔ اصل میں وہ شروع سے تنہیہ کر چکے تھے کہ ملازمت نہیں کریں گے ورنہ انہیں ملازمت کرنی ہوتی تو کراچی سے بمبئی کیوں جاتے اور انہوں نے چھ مہینے تھرڈ پرنڈلی میجسٹریٹ کی حیثیت سے کام بھی کیا تو محض حالات سے مجبور ہوئے اور انصاف کی بات یہ ہے کہ یہ چھ مہینے کی ملازمت ان کے بہت کام آئی بمبئی کے قانونی حلقوں میں ان کی خاصی شہرت ہو گئی اور انہیں آسانی سے مقدمے ملنے لگے۔

سچ پوچھئے تو محمد علی جناح کی طبیعت ملازمت کے ڈھب کی نہیں تھی۔ ملازمت چاہے کتنے اونچے درجے کی ہو، افسروں کی بات چاہے صحیح ہو یا غلط، ضرور ماننی پڑتی ہے اور جناح کی طبیعت میں آزادی کی محبت کوٹ کوٹ کے بھری ہوئی تھی۔ وہ کسی کے دیل بن کے نہیں

رہنا چاہتے تھے۔ اس کے ساتھ وہ بڑے بیاک اور صاف گوشخص تھے۔
جوبات جی میں آتی تھی، بے جھجک کہہ ڈالتے تھے۔ اُن کی ان خوبیوں
نے لوگوں کو بہت جلد اپنی جانب متوجہ کر لیا۔ اُن کے پاس بڑے بڑے
پیچیدہ مفذے آنے لگے اور وہ ترقی کی منزلیں طے کرتے ہوئے بمبئی
کے وکیلوں کی صفِ اول میں جا کھڑے ہوئے۔ جوانی میں بڑے حسین
اور جامہ زیب شخص تھے۔ اکہرا حیم تھا۔ خاصی کھلتی ہوئی رنگت۔ پھر جو لباس
پہنتے تھے، بھلا معلوم ہوتا تھا۔ اچھا لباس پہنتے کا شوق انہیں بچپن
سے تھا۔ جو مرتے دم تک رہا لیکن افلاس کے زمانے میں جو مصیبتیں اٹھانی
تھیں، انہوں نے محمد علی جناح کو روپے پیسے کی قدر کرنا سکھا دیا تھا۔ وہ
گھر کا سارا حساب خود دیکھتے تھے اور پاکستان کا گورنر جنرل بننے کے بعد
بھی اُن کا یہی انداز رہا۔

روپے پیسے کی طرف سے دل جمعی ہو گئی تو وہ تاج محل ہوٹل کے
پاس کی ایک عمارت میں اٹھائے۔ ایک گتھی بھی خریدی اور خاصے ٹھاٹھ
سے رہنے لگے۔ فراغت اور دل جمعی کے اس زمانے میں بھی اُن کے
انداز میں کوئی فرق نہ آیا۔ اُن میں خود دوست لوگوں کی سی اکڑ تکرنا تو نہ تھی،

قائدِ اعظم

البتہ رکھ رکھاؤ ضرور تھا اور وہ اپنے آپ کو بہت لئے دیتے رکھتے تھے
یہ چیز ان میں فراغت کے زمانے میں پیدا نہیں ہوئی تھی۔ بلکہ شروع
سے ان کا انداز یہی تھا :

کانگریس

ہندوستان میں ہندوستانیوں کے حقوق کی ضمانت کے لئے آل انڈیا نیشنل کانگریس کے نام سے ایک انجمن مدت سے چلی آتی تھی اس جماعت میں زیادہ تعداد تو ہندوؤں کی تھی لیکن کچھ مسلمان بھی اس میں شامل ہو گئے تھے۔ اس انجمن سے مسلمانوں کے الگ رہنے کی سب سے بڑی وجہ یہ تھی کہ انگریز مسلمانوں کو ہندوؤں سے زیادہ خطرناک سمجھتے تھے۔ بڑے انگریز مدیروں کا خیال تھا کہ ہندوستان میں کبھی کوئی شورش ہوئی تو مسلمانوں ہی کی وجہ سے ہوگی۔ کیونکہ ابھی ان کے سر سے حکومت کا نشانہ نہیں گیا۔ بعض انگریز یہ بھی کہتے تھے کہ مسلمانوں کی تو گھٹی سی میں بغاوت

پڑی ہے۔ ان کا مذہب انہیں یہی سکھاتا ہے کہ دوسرے مذہبوں کی اطاعت قبول نہ کرو۔ اس لئے یہ بھی نچتے نہ بیٹھیں گے۔ جب موقع پائیے ضرور حکومت حاصل کرنے کے لئے ہاتھ پاؤں ماریں گے۔

مسلمان لیڈروں نے جن میں سر سید احمد خاں پیش پیش تھے انگریزوں کے دماغ سے اس قسم کے خیالات نکالنے کی بڑی کوشش کی اور حکومت کی اطاعت اور وفاداری پر اتنا زور دیا کہ مسلمان سچ مچ ہندوستان کے سیاسی معاملات سے بالکل بے تعلق ہو گئے۔ بلکہ جب کانگریس قائم ہوئی تو اس سے بھی کوئی سروکار نہ رکھا۔ ان دنوں کانگریس سے جو مسلمان ہمدردی رکھتے تھے۔ ان کے نام انگلیوں پر گنے جاسکتے تھے اور ان میں بھی دو چار ہی باقاعدہ کانگریس کے ممبروں میں شامل تھے لیکن محمد علی جناح کی طبیعت کا میلان شروع سے کانگریس کی جانب تھا۔ جن دنوں وہ ولایت میں تعلیم حاصل کر رہے تھے انہی دنوں کانگریس کی تحریک سے انہیں ایک قسم کی وابستگی سی ہو گئی تھی اور دادا بھائی نوروجی کو پارلیمنٹ کا ممبر بنانے میں ولایت کے دوسرے ہندوستانی طالب علموں کی طرح انہوں نے بھی بڑا حصہ لیا تھا۔ ولایت سے واپس آنے کے بعد برسوں تک انہیں پیٹ

کے دھندوں نے اتنی مہلت ہی نہ دی کہ کسی دوسری طرف توجہ کر سکیں۔
جب ان کی بریٹری خاصی چل گئی اور اطمینان اور فراغت کے ساتھ زندگی
بسر ہونے لگی تو انہوں نے ملکی معاملات کی طرف توجہ کی اور کانگریس کے
ممبر ہو گئے۔

مسلمان کہنے کو تو سیاسی معاملات سے بے تعلق تھے لیکن یہ صاف نظر
آ رہا تھا کہ انہیں بھی ہندوؤں کی طرح اپنے حقوق کی حفاظت کے لئے سیاسی
معاملات میں حصہ لینا پڑے گا۔ ۱۹۰۵ء میں ایک اہم واقعہ ہوا جس نے
مسلمانوں کو سیاسیات میں حصہ لینے پر مجبور کر دیا یعنی انگریزی حکومت
نے بنگال کو دو حصوں میں تقسیم کر دیا۔ مسلمان بہت خوش ہوئے کیونکہ مشرقی
بنگال کے نئے صوبہ میں جس میں آسام کا علاقہ بھی شامل تھا ان کی تعداد
ہندوؤں سے بہت زیادہ تھی۔ ان کا خیال تھا کہ نئے صوبے میں ہماری تعداد
زیادہ ہے اس لئے ملازمتوں پر بھی ہمارا ہی قبضہ ہوگا۔ آگے چل کے لوگوں
کو حقوق ملے۔ یورپ کے جمہوری ملکوں کے ڈھنگ کی حکومت قائم ہوئی تو اس
میں بھی ہم پیش پیش نظر آئیں گے لیکن بنگالی ہندوؤں نے بنگال کی تقسیم کے
خلاف اس زور سے تحریک شروع کی کہ انگریز حکام بھی گھبرا گئے۔ کانگریس

میں تو ہندو ہی ہندو بھرے ہوئے تھے۔ اس لئے اُس نے بھی اس تحریک کی حمایت کی ۔

مسلمانوں نے یہ رنگ دیکھا تو یہی مناسب مظلوم ہوا کہ اپنے حقوق کی حفاظت کے لئے کانگریس کی طرح کوئی انجمن قائم کی جائے۔ اب تک مسلمانوں میں جو تحریکیں شروع ہوئی تھیں ان میں سے زیادہ طاقت ور علی گڑھ کی تحریک تھی۔ یہ تحریک جس کے بانی سر سید احمد خاں تھے یوں تو خالص تعلیمی تھی اور یہ اسی کا نتیجہ تھا کہ مسلمانوں نے علی گڑھ میں ایم۔ اے۔ او۔ کالج کے نام سے ایک اعلیٰ درجہ کا کالج قائم کر لیا تھا۔ اگرچہ سر سید احمد خاں چاہتے تھے کہ مسلمان سیاست کے کھیلوں میں پڑنے کے بجائے تعلیم پر اپنی ساری طاقت خرچ کر دیں اور جب تک تعلیم میں ہندوؤں کی برابری کرنے کے لائق نہیں ہو جاتے سیاست سے اپنا دامن بچائے رکھیں، لیکن علی گڑھ سے کبھی کبھی مسلمانوں کے حقوق کی حمایت میں بھی کوئی نہ کوئی آواز بلند ہو جاتی تھی۔ اب جو بنگالی ہندوؤں کی تحریک نے زور باندھا تو مسلمانوں نے ٹھاکرے ایک جلسہ کیا جس میں مسلم لیگ کی داغ بیل ڈالی گئی۔ اگرچہ اس جلسہ میں سر سید احمد خاں مرحوم کے پرانے ساتھیوں کے علاوہ ملک کے سربراہ اور وہ مسلمان شریک تھے،

اور یہ تحریک ایسی نہیں تھی جو ہندوستان کے کسی ایک کو نئے تک محدود رہی ہو۔ بلکہ دیکھتے دیکھتے ملک بھر میں لیگ کی شاخیں قائم ہو گئیں۔ پھر بھی محمد علی جناح جو کانگریسی لیڈروں کی پہلی صف میں نظر آتے تھے اس تحریک بالکل الگ رہے۔ اصل میں ان کا خیال تھا کہ ہندو مسلمانوں کو مل کے حقوق حاصل کرنے کے لئے جدوجہد کرنی چاہئے اور یہ بات لفظاً تو ٹھیک معلوم ہوتی تھی لیکن آگے چل کے انہیں اپنی رائے بدلنی پڑی :

بنگالی ہندوؤں نے بنگال کے دونوں حصوں کو ایک کرنے کے لئے

جو تحریک شروع کی تھی وہ کئی برس جاری رہی۔ اس زمانے میں جناح نے بریٹن کی حیثیت سے برطانام نکالا۔ بلکہ ایک ایسا عجیب اتفاق ہوا کہ وہ انتخاب رٹے بغیر پیریمپیریل کونسل کے ممبر بن گئے۔ ان دنوں ہندوستان میں یہ سب بڑا اعزاز سمجھا جاتا تھا اور بڑے بڑے دولتمند لوگ اسے حاصل کرنے کے لئے لاکھوں روپے خرچ کرنے پر آمادہ ہو جاتے تھے لیکن جناح کو امپیریل کونسل کی ممبری کے لئے ایک پیسہ بھی خرچ نہ کرنا پڑا۔ اصل میں یہاں یہ کہ اس اعزاز کے لئے دو شخص جو دولت اور عزت میں ایک دوسرے کی ٹکڑے تھے اُمیدوار تھے۔ لیکن دونوں کو یہ کھٹکا تھا کہ

اگر اس مقابلہ میں ہار گئے تو بڑی بدنامی ہوگی۔ یہ صلاح ٹھہری کہ دونوں ٹیٹھ
جائیں اور اپنی جگہ کسی ایسے شخص کو کھڑا کر دیں جس کی قابلیت کا لوہا
سب مانتے ہوں۔ اُن دنوں ممبئی بھری جناح کی لیاقت کے بھنڈے
گڑے تھے۔ اس لئے اُن دنوں نے انہیں اپنی جگہ کونسل میں بھینے
کا فیصلہ کیا اور محمد علی جناح بلا مقابلہ ممبر منتخب ہو گئے۔ امپیریل کونسل
میں جناح نے اس خوبی سے ہندوستانیوں کی نمائندگی کی کہ دوست
دشمن سب پر اُن کی ذہانت اور لیاقت کا سکہ ٹیٹھ گیا۔ اُن کی تقریریں بڑے
زور کی ہوتی تھیں۔ لوگ سنتے تھے اور وجد کرتے تھے اور سب بڑی
بات یہ ہے کہ وہ بڑی بے باکی سے گورنمنٹ پر نکتہ چینی کرتے رہتے اور
طرز حکومت کے نقائص اس جرات اور بہت سے گنواتے تھے کہ
ہندوستانی تو ہندوستانی ہانگمیز بھی داد دینے پر مجبور ہو جاتے تھے۔ اب
بمک نو کانگریس کے سوا اور کسی جماعت سے اُن کا تعلق نہیں تھا۔ لیگ سے
وہ بالکل الگ تھلگ رہے تھے اور اُن کی نچتہ رائے یہی تھی کہ مسلمانوں کو
کانگریس میں رہ کے اپنے حقوق حاصل کرنے کے لئے جدوجہد کرنی
چاہئے لیکن جن دنوں وہ امپیریل کونسل کے ممبر تھے کچھ باتیں ایسی ہوتیں کہ

وہ یا تو لیگ کا نام سنکے کانوں پر ہاتھ رکھتے تھے یا خود لیگ میں شامل ہو گئے اور اس کے کاموں میں دوسروں سے بڑھ چڑھ کے حصہ لینے لگے۔ یہ ذکر پہلے آچکا ہے کہ جب بنگال کے دو ٹکڑے کر دیے گئے تو مسلمان بہت خوش ہوئے تھے اور اگرچہ ہندو بنگال کے یوں دو حصوں میں بٹ جانے پر بہت ناراض تھے، انگریز یہی کہتا رہا کہ بنگال کی تقسیم کا فیصلہ پتھر کی لکیر ہے۔ چاہے ادھر کی دنیا ادھر ہو جائے اس فیصلہ میں ذرہ بھر فرق نہیں آئے گا۔ لیکن بنگالی ہندوؤں کی تحریک بھی اس بلا کی تھی جس نے سچ مچ پتھر کو موم کر ڈالا۔ چنانچہ بنگال کے دو ٹکڑے ہوئے پورے چھ برس گزرے تھے کہ دلی میں بڑی دھوم دھام سے ایک دربار ہوا جس میں اعلان کیا گیا کہ بنگال کی تقسیم منسوخ کی جاتی ہے مسلمان تو مسلمان ہندوؤں کو بھی سان گمان نہیں تھا کہ انگریز اس قدر جلد اپنے اس فیصلہ کو جو بڑے مطمئن سے کیا گیا تھا، منسوخ کر دیں گے۔ ہندوؤں نے تو اس اعلان پر بڑی خوشیاں منائیں مسلمانوں کو بہت صدمہ ہوا۔ پھر بھی انہوں نے اس واقعہ سے ایک سبق ضرور سیکھا کہ اگر انہیں ہندوستان میں عزت و آبرو سے زندگی بسر کرنا ہے تو ہندوؤں کی طرح انہیں بھی

اپنے حقوق کے لئے جدوجہد کرنی پڑے گی :

جناح اب تک تو لیگ کے الگ تھلک رہے تھے بعض مسلمان لیڈر اُن سے کہتی بار لیگ میں شامل ہونے کو کہہ چکے تھے لیکن انہوں نے صاف انکار کر دیا تھا۔ اس واقعہ کے بعد جب مولینا محمد علی جوہر اور سید وزیر حسن نے اُن سے لیگ میں شامل ہونے کو کہا تو وہ فوراً آمادہ ہو گئے محمد علی جناح دہلی دربار سے کوئی دو برس کے بعد یعنی ۱۹۱۳ء میں لیگ کے ممبر ہوئے۔ اگرچہ لیگ کے ممبر بننے کے بعد بھی کانگریس سے اُن کا تعلق قائم رہا لیکن انصاف کی بات یہ ہے کہ تقسیم بنگال کے جھگڑے میں کانگریس کا جو طرزِ عمل رہا تھا اُس نے انہیں کانگریس سے کسی قدر بد دل ضرور کر دیا تھا۔ انہوں نے اس موقع پر کچھ کہا تو نہیں لیکن معلوم ہوتا ہے کہ اُن کے دل پر ہندوؤں کی تنگ دلی کا نقشِ خاصا گہرا تھا اور وہ محسوس کر رہے تھے کہ سیاسیات میں مسلمانوں اور ہندوؤں کے راستے الگ الگ ہیں۔ پھر بھی اُن کے دل کو یہ اُمید سہارا دیے چلی جاتی تھی کہ شاید یہ دونوں راستے آگے چل کے کسی منزل پر آپس میں مل جائیں اور ہندو مسلمان ایک ہو کے ملک کی آزادی کے کام میں جُٹ جائیں :

مسلم لیگ

مسلم لیگ ۱۹۰۶ء میں قائم ہوئی۔ لیکن کئی برس تو اس نے عرض معروض کے دائرہ سے قدم ہی باہر نہ نکالا۔ بہت ہوا تو مسیو دیل بھیج دیا یا لاٹ صاحب کی خدمت میں لیگ کے لیڈروں کا وفد پیش ہو گیا۔ اصل میں کانگریس نے بھی شروع شروع میں یہی کیا تھا۔ لیکن کانگریس سیاسیات کے میدان میں لیگ سے پہلے اتری تھی اور جب لیگ قائم ہوئی۔ کانگریس اس دور سے نکل چکی تھی۔ ۱۹۱۱ء میں جب تقسیم بنگال منسوخ کی گئی تو لیگ کے لیڈر ذرا چونکے۔ انہی دنوں طرابلس اور بلقان کی لڑائیاں چھڑ گئیں۔ یورپ میں ترکی ہی مسلمانوں کی ایک حکومت تھی۔ اُسے بھی یورپ کی عیسائی سلطنتیں چین نہیں لینے دیتی تھیں۔ بلقان

کی ریاستوں نے جو ترکی کے ماتحت تھیں، بغاوت کر دی۔ پھر اٹلی نے ترکوں سے طرابلس کا علاقہ جو شمالی افریقہ میں ہے، چھین لیا۔ چونکہ ترکی کا سلطان خلیفہ کہلاتا تھا اور سارے مسلمانوں کا پیشوا سمجھا جاتا تھا اس لئے ہندوستان کے مسلمانوں کو ترکوں سے بڑی ہمدردی تھی۔ اگرچہ انگریزوں نے ان لڑائیوں میں کسی فریق کا ساتھ نہیں دیا۔ پھر بھی مسلمان یہی سمجھتے تھے کہ یورپ میں ترکوں کو مٹانے کی جو سازشیں ہو رہی ہیں ان میں برطانیہ کا بھی ہاتھ ہے۔ اگرچہ مسلم لیگ کے رنگ و خنک میں تو بظاہر کوئی فرق نہیں آیا تھا، لیکن اس قسم کے خیالات ہر شخص کے دل میں موج مار رہے تھے۔ بڑے بڑے لیڈر تو عام جلسوں میں اس قسم کی باتیں کہتے جھنجکتے تھے، لیکن لوگوں کی زبان کون بکھر سکتا ہے۔ جہاں چند لوگ مل بیٹھتے تھے، یہی باتیں چھڑ جاتی تھیں۔ ٹولوں، ٹولوں، گلی کوچوں، قہوہ خانوں، ہوٹلوں اور مسجدوں میں یہی ذکر اذکار تھے۔ انہی دنوں ہندوستان میں ایک ایسا واقعہ ہوا کہ مسلمانوں کے جذبات یک یک بھڑک اُٹھے :

کانپور کے مچھلی بازار میں ایک مسجد تھی۔ سرکار نے سڑک نکالنی چاہی تو اس مسجد کا ایک حصہ جس میں حمام تھا، سڑک میں آگیا۔ چنانچہ مسجد کا یہ حصہ گرا دیا

گیا۔ مسلمانوں کو یہ بات بہت ناگوار گزری۔ چنانچہ ایک دن بہت سے مسلمان جمع ہوئے اور مسجد کے اس حصے کو نئے سرے سے تعمیر کرنے کے لئے اینٹیں چھننے لگے۔ یہ کوئی ایسا بڑا جرم نہیں تھا۔ لیکن ایک انگریز افسر کی عقل پر نہ جانے کیا پردہ پڑ گیا کہ اس نے ان لوگوں پر گولی چلانے کا حکم دے دیا اور بہت سے لوگ جن میں بچے اور بوڑھے بھی تھے، شہید ہو گئے۔ مسلمانوں کے دل تو پہلے ہی دُکھے ہوئے تھے۔ کان پور میں گولی کیا چلی، گھر گھر کھرام مچ گیا اور جو باتیں کہنے سے لوگ اب تک جھکتے رہے تھے وہ بر ملا زبانوں پر آنے لگیں۔ حکومت نے مسلمانوں کو مطمئن کرنے کے لئے بڑی کوششیں کیں اور بظاہر یہ معاملہ رفع دفع بھی ہو گیا۔ لیکن مسلمانوں کو انگریزی حکومت سے جو بدگمانی تھی وہ وہ چند ہو گئی اور مسلمانوں کے جو لیڈر کانگریس کا نام بھی نہیں سننا چاہتے تھے، ان کی نظریں بے اختیار کانگریس کی طرف اٹھنے لگیں۔ کان پور کے حادثہ کو سال بھر ہوا تھا کہ یورپ میں جنگ چھڑ گئی۔ ترک پہلے پہل تو غیر جانبدار رہے تھے لیکن آخر انہیں بھی جنگ میں شریک ہونا پڑا۔ انگریزوں سے ان کے تعلقات کچھ ایسے برے تو

نہیں تھے لیکن انہوں نے اس لڑائی میں جرمنی کا ساتھ دیا کیسی مسلمان لیڈر جن میں مولانا ابوالکلام آزاد، مولانا محمد علی اور ان کے بڑے بھائی مولانا شوکت علی شامل تھے، ترکوں سے ہمدردی رکھنے کے جرم میں گرفتار کر کے نظر بند کر دیے گئے۔ یہ تو وہ لوگ تھے جنہوں نے کھلم کھلا ترکوں کی حمایت کی تھی۔ بہت سے ایسے لوگ بھی تھے جن کی زبانیں انگریزوں کے ساتھ تھیں اور دل ترکوں کے ساتھ اور عام لوگوں کا تو پوچھنا ہی کیا ہے۔ وہ ترکوں اور ان کے ساتھیوں کی کامیابی کی خبریں سن کے خوش ہوتے۔ انگریز کی فتح دی کی کوئی خبر سننے تو یہ کہہ کے ٹال دیتے کہ نرا پروپیگنڈا ہے۔ محلوں، ٹولوں، قہودہ خانوں، عام کانوں پر اکثر محفلیں جمتی تھیں۔ ایک شخص اخبار پڑھتا تھا، باقی سنتے جاتے تھے۔ بیچ بیچ میں فترے بھی کسے جاتے تھے۔ دیہات کے لوگوں میں اتنی سوجھ بوجھ نہیں تھی۔ ایک تو تعلیم بہت کم تھی۔ پھر خبریں پہنچنے کا کوئی ذریعہ نہیں تھا۔ کہیں مدت کے بعد کوئی پرانا اخبار ہاتھ آ جاتا تھا تو چوپال میں خاصی محفل جم جاتی تھی۔ پھر یہ لوگ حکومت سے ڈرتے بھی بہت تھے۔ دل کی بات بان پر مشکل بنی سے آتی تھی۔ تاہم کبھی کبھی لوگوں کی بات حیت سے یہ ضرور معلوم ہوتا تھا کہ وہ حکومت سے کچھ ایسے خوش نہیں ۛ

ہندوستانی کثرت سے فوج میں بھرتی ہوئے۔ اُن میں بھی زیادہ تعداد مسلمانوں کی تھی۔ کیونکہ اس زمانے تک وہی مالکِ شمشیر سمجھے جاتے تھے۔ ان میں زیادہ تعداد ان لوگوں کی تھی جن کا آبائی پیشہ سپاہ گری ہے۔ بہت سے لوگ مفلسی کے ہاتھوں سے مجبور ہو کر فوج میں بھرتی ہو گئے تھے، کیونکہ جنگ کے زمانے میں گرانی حد سے بڑھ گئی تھی۔ پھر بھی ترکی کے جنگ میں شامل ہونے کے بعد کہیں کہیں مسلمانوں کی ملٹینوں میں شورشیں ہوئیں اور سنگاپور میں تو پٹھانوں کی ملٹن نے بغاوت کر دی۔ یہ لوگ مدت سے ملا یا میں تھے۔ انہیں مشرقِ قریب میں جہاں ترکوں سے لڑانی چھڑی ہوئی تھی، جانے کا حکم ہوا، تو وہ بگڑ گئے اور سنگاپور پر قبضہ کر لیا۔ انگریزوں نے بڑی مشکل سے یہ بغاوت فرو کی اور جن لوگوں نے اس شورش میں حصہ لیا تھا ان سب کو قتل کر ڈالا۔

جنگ کے زمانے میں بعض انگریز لیڈروں نے وعدے کئے تھے کہ جنگ کے بعد ہندوستان کی حکومت کے ڈھنگ میں کچھ تبدیلیاں کی جائیں گی اور ہندوستانیوں کو اپنے ملک میں حکومت کرنے کا حق دیا جائے گا۔ مہتر جناح نے جو کانگریسی لیڈروں میں بڑی نمایاں حیثیت رکھتے تھے یہ شش

شروع کی کہ کسی طرح لیگ اور کانگریس کا جلسہ ایک جگہ ہوتا کہ برطانوی حکومت سے جو مطالبہ کیا جائے مل کے کیا جائے۔ چنانچہ ۱۹۱۵ء میں کانگریس اور لیگ دونوں کے جلسے ممبئی میں ساتھ ساتھ ہوئے۔ اب تک ہندوستان کے لوگوں کو زیادہ حقوق حاصل نہیں تھے۔ پھر بھی انتخاب جداگانہ ہوتا تھا۔ یعنی جن جن مجلسوں میں لوگوں کے نمائندے شریک ہوتے تھے، اُن کے مسلمان نمائندے مسلمانوں کے ووٹوں سے منتخب کئے جاتے تھے اور ہندوؤں کے نمائندے ہندوؤں کے ووٹوں سے۔ اس زمانے میں پہلی دفعہ مسلمان لیڈر اس بات پر کسی حد تک آمادہ ہوئے کہ مخلوط انتخاب کے طریقہ کو رواج دیا جائے۔ یعنی ہندو مسلمان جس شخص کو مناسب سمجھیں۔ مل کے ووٹ دیں لیکن یہ تجویز کامیاب نہ ہوئی۔ ممبئی میں لیگ کا جو جلسہ ہوا تھا اس میں مسلمان لیڈروں کے علاوہ بڑے بڑے ہندو لیڈر بھی موجود تھے۔ اس پر کچھ مسلمان بگڑ گئے اور جلسہ میں شور مچا دیا۔ بات ایسی بڑھی کہ فساد تک نہایت جا پہنچی۔ پھر بھی اتلے ہو گیا کہ لیگ اور کانگریس کے لیڈر دونوں مل کے کوئی سکیم بنائیں۔ اگلے سال لکھنؤ میں لیگ اور کانگریس دونوں کے جلسے ساتھ ساتھ ہوئے۔ لیگ کے جلسے کے صدر مسٹر جناح تھے۔ دونوں مجلسوں کے نمائندوں

نے جو سکیم بنائی تھی۔ وہ ان جلسوں میں پیش ہوئی اور منظور کر لی گئی۔
 اس سکیم کا خلاصہ یہ تھا کہ جب ہندوستان کے مختلف صوبوں میں کونسلیں
 یعنی قانون بنانے والی مجلسیں قائم ہوں تو اس کے ممبر جداگانہ انتخاب کے
 ذریعے منتخب کئے جائیں یعنی ہندو ہندوؤں کو ووٹ دیں اور مسلمان مسلمانوں کو۔
 اس کے ساتھ ساتھ یہ بھی طے ہو گیا کہ ہر صوبہ میں اتنے مسلمان ممبر ہوں گے
 اور اتنے ہندو۔ لیکن اس سکیم میں ایک بڑی خامی یہ تھی کہ جن صوبوں میں مسلمانوں
 کی تعداد کم تھی۔ وہاں انہیں اپنے حق سے زیادہ کچھ ممبریاں تو مل گئیں۔ لیکن
 جن صوبوں میں ان کی گنتی ہندوؤں سے زیادہ تھی وہاں ان کی ممبریوں کی
 تعداد گھٹا دی گئی۔ پنجاب اور بنگال میں مسلمانوں کی گنتی ہندوؤں سے زیادہ
 تھی لیکن اس سکیم کے مطابق انہیں پنجاب میں چالیس اور بنگال میں چالیس فی
 صدی ممبریاں ہاتھ آئیں۔ اس طرح ملک کے ہر صوبے کی کونسل پر ہندوؤں
 کا قبضہ ہو گیا۔

مسٹر جناح کی عمر اس زمانے میں چالیس برس کی تھی۔ ان کا شمار
 ہندوستان کے بڑے بڑے لیڈروں میں ہوتا تھا۔ وہ کانگریس ہی
 کے نہیں لیگ کے بھی لیڈر تھے اور کانگریس اور لیگ کو جو آج تک الگ

الگ رہی تھیں۔ ایک دوسرے کے پاس لانے اور ہندو مسلمان لیڈروں کو ملنے
 ملوانے کا سہرا اُنہی کے سر تھا۔ پھر بھی انصاف کی بات یہ ہے کہ لکھنؤ میں
 لیگ اور کانگریس کے درمیان جو سمجھوتہ ہوا تھا، اُس میں ہندوؤں ہی کا فائدہ
 تھا۔ جناح سمجھتے تھے کہ چلو اس طرح جن صوبوں میں مسلمانوں کی تعداد بہت ہی
 کم ہے۔ وہاں کی کونسلوں میں بھی خالص مسلمان دکھائی دینے لگیں گے اور پھر
 یہ بھی تو ہے کہ جب ہندو مسلمانوں میں میل جول بڑھے گا۔ تو اپنایت اور اتحاد
 کے راستے میں آج جو رکاوٹیں ہیں، وہ دور ہو جائیں گی اور مسلمان جو کچھ چاہیں گے
 مل جائے گا۔ لیکن اُن کی یہ اُمید لپیڈی نہ ہوئی اور عجیب بات تو یہ ہے کہ اتنا
 کچھ پانے پر بھی بعض ہندو لیڈر خوش نہیں تھے :-

ہوم رول کی تحریک

لکھنؤ کے اس سمجھوتہ کو سال بھر ہوا تھا کہ ہوم رول لیگ قائم ہوئی۔ جس میں ہندو مسلمان دونوں شریک تھے۔ اس انجمن کا مقصد یہ تھا کہ اپنے ملک میں اپنا راج ہو اور سچ پوچھتے تو یہ تحریک خوب پھولی پھیلی۔ جنگ کے آخری زمانے میں تو اس تحریک کا بڑا چرچا تھا اور لکھنؤ کے ایک شاعر کا یہ شعر نیچے نیچے کی زبان پر چڑھا ہوا تھا ۔

طلب فضول ہے کانٹے کی پھول کے بدلے

ملے بہشت، نہ لیں ہوم رول کے بدلے

جناح شروع شروع میں تو اس تحریک سے الگ تھے۔ لیکن

حکومت نے سختی شروع کی تو وہ بھی ہوم رول لیگ میں شامل ہو گئے اور کئی جلسوں میں معرکہ کی تقریریں کیں۔ جن میں حکومت پر بڑی سخت نکتہ چینی کی گئی تھی :-

اسی زمانے میں انہوں نے دوسری شادی کی۔ انہوں نے پہلی شادی تو ماں باپ کی مرضی سے کی تھی۔ لیکن وہ ابھی ولایت میں تعلیم حاصل کر رہے تھے کہ بیوی کا انتقال ہو گیا۔ دوسری شادی انہوں نے اپنی مرضی سے کی اور اس پر بڑا ہنگامہ ہوا۔ ان کی دوسری بیوی رتن جناح بمبئی کے مشہور پارسی کروڑ پتی سر ڈنشا پیٹ کی صاحبزادی تھیں۔ ۱۹۱۶ء میں جب لکھنؤ میں کانگریس اور لیگ کے جلسے ہو رہے تھے، جناح سے پہلی مرتبہ ان کی ملاقات ہوئی تھی۔ پھر بھی بمبئی میں اکثر ان سے ملنے کا موقع ملتا رہا۔ بالآخر دونوں نے شادی کا فیصلہ کر لیا۔ مس رتن پیٹ اپنے باپ دادا کا مذہب چھوڑ کے مسلمان ہونے پر آمادہ ہو گئیں اور قاضی نے شریعت اسلامی کے مطابق نکاح پڑھا دیا۔ سر ڈنشا پیٹ بمبئی کے پارسیوں میں دولت اور اثر کے لحاظ سے بہت اونچا رتبہ رکھتے تھے۔ انہوں نے بڑا زور مارا کہ کسی طرح یہ شادی منسوخ ہو جائے۔ چنانچہ معاملہ عدالت تک پہنچا لیکن

مسٹر جناح کی عمر اٹھارہ برس سے زیادہ تھی۔ انہوں نے اپنی مرضی سے اسلام قبول کیا تھا۔ اس لئے سر ڈنشا کی کوئی پیش نہ چلی۔
 اس ہنگامہ کو مہینہ بھر ہوا تھا کہ لارڈ ونگٹن سے جو ان دنوں ممبئی کے گورنر تھے، مسٹر جناح کا جھگڑا ہو گیا۔ لارڈ ونگٹن بڑے اکل کھرے تھے اور ہوم رول لیگ سے تو انہیں ضد سی ہو گئی تھی۔ انہوں نے یکم جون کو ممبئی کے ٹاؤن ہال میں جنگی امداد کے سلسلے میں ایک کانفرنس کی۔ اس میں انہوں نے جو تقریر کی اس میں ہوم رول لیگ پر بڑی کڑی نکتہ چینی کی گئی تھی۔ جناح نے اپنی تقریر میں ترکی بہ ترکی جواب دیا۔ لارڈ ونگٹن بہت بگڑے لیکن موقع ایسا تھا کہ کچھ نہ کہہ سکے اور خون کے کھونٹ پی کے رہ گئے۔

کوئی دو ہفتے کے بعد لارڈ ونگٹن کی تقریر کے خلاف ناراضی ظاہر کرنے کے لئے ہوم رول ڈے منایا گیا۔ مسٹر جناح نے اس روز ایک عام جلسے میں بڑی معرکے کی تقریر کی، جس میں لارڈ ونگٹن پر بڑی لے دے کی گئی تھی۔ اس واقعہ کے بعد لارڈ ونگٹن کوئی چھ مہینے ممبئی میں رہے کیونکہ دسمبر میں ان کی گورنری کی مہیا ختم ہونے کو تھی۔ اگرچہ انہیں کوئی

ہندوستانی پسند نہیں کرتا تھا۔ پھر بھی سرکاری افسر چاہتے تھے کہ کسی طرح اُن کے اعزاز میں ایک دعوت ہو جائے۔ ممبئی میں ایسے لوگوں کی کمی نہیں تھی، جو سرکار کو خوش کرنے کے لئے رت رت نئے موقعوں کی تلاش میں رہتے تھے۔ چنانچہ یہ تجویز طے پائی کہ ممبئی کے ٹاؤن ہال میں جلسہ ہوا اور ممبئی کے لوگوں کی طرف سے لارڈ ولنکڈن کو ایڈریس دیا جائے اور کچھ لوگ تو اس بات پر زور دے رہے تھے کہ ہذا جلسہ ہی نہ ہو بلکہ چندہ جمع کر کے لارڈ ولنکڈن کی یادگار قائم کی جائے۔ ادھر مسٹر جناح نے ممبئی کے شریف کو خط لکھا کہ ہمیں بھی ٹاؤن ہال میں جلسہ کرنے کی اجازت دی جائے۔ اجازت تو کیا ملتی۔ البتہ اراکین کو لارڈ ولنکڈن کی خدمت میں ایڈریس پیش کرنے کے لئے جلسہ ہوا۔ تو اس میں اس زور کا مہنگا مہ ہوا کہ جلسہ ٹھپ ہو کے رہ گیا۔

۱۱ دسمبر کی صبح کو سب سے پہلے مسٹر جناح ٹاؤن ہال میں داخل ہوئے اُن کے ساتھ جو ہوم رول لیگ کے ممبر تھے، اُن کے ساتھ نظر آتے تھے۔ جلسہ پانچ بجے ہونے کو تھا۔ لیکن یہ لوگ صبح سویرے ہی جلسہ گاہ کی اگلی نشستوں پر قبضہ کر کے بیٹھ گئے۔ پانچ بجے جب جلسہ شروع ہوا تو یہ کیفیت تھی

کہ جتنے لوگ ٹاؤن ہال کے اندر تھے۔ اس سے گنا چو گنا مجمع باہر تھا اور اگر مسز جناح جو رضا کاروں کا ایک دستہ لئے باہر کھڑی تھیں۔ ہجوم کو قابو میں نہ رکھتیں تو نہ جانے کیا ہوتا۔ پھر بھی جلسہ شروع ہوا تو اتنا شور مچا کہ خدا کی پناہ۔ اس عالم میں ایڈریس کون پڑھتا۔ صدر نے کھڑے ہو کر چند الفاظ کہے اور اعلان کر دیا گیا کہ لیجئے ایڈریس پڑھ دیا گیا۔ اب بھی شور برابر مچا ہوا تھا اور زور زور کے نعرے لگ رہے تھے۔ اتنے میں پولیس کے مکثر صاحب پولیس کا ایک دستہ لے کے آئے اور ہال خالی کرانے لگے۔ اس موقع پر کچھ ہشت مشتبہ بھی ہوئی۔ پولیس نے مسٹر جناح اور ان کے ساتھیوں پر حملہ کر دیا اور کچھ لوگ جن میں خود مسٹر جناح بھی شامل تھے زخمی ہو گئے۔ مسٹر جناح ہال سے نکلے تو جو ہجوم باہر کھڑا تھا اس نے نعروں سے آسمان ہر پر اٹھالیا۔ یہ لوگ جلوس کی شکل اپنا لو بند پہنچے۔ وہاں جلسہ ہوا جس میں مسٹر جناح نے بھی تقریر کی بات کو پھر ایک جلسہ ہوا جس میں لارڈ وولنگٹن کو ایڈریس دینے کی حرکت کی مذمت کی گئی۔ ممبئی کے خطاب یافتہ لوگوں نے یہ جلسہ تو اس لئے کیا تھا کہ لارڈ وولنگٹن کی یادگار قائم کی جائے لیکن یہ تجویز تو پروان نہ چڑھی البتہ جناح ہال کے نام سے مسٹر جناح کی اس شاندار مسیح کی یادگار ضرور قائم ہو گئی۔

رولٹ ایکٹ اور تحریک خلافت

ہندوستان کے لوگوں کو یہ اُمید تھی کہ جنگ ختم ہوگی تو حکومت کے ڈھانچے میں تبدیلیاں کر کے سارے اختیارات ہمارے حوالے کر دیئے جائیں گے لیکن جنگ ابھی ختم نہیں ہوئی تھی کہ حکومت نے سیاسی مجرموں کو سزا دینے کے لئے ایک قانون منظور کیا، جس نے سارے ملک میں آگ سی لگا دی۔ اس قانون کا مسودہ بنانے کے لئے جو کمیٹی بنی، اس کے صدر سر سید فی رولٹ تھے۔ اس لئے یہ قانون رولٹ ایکٹ کہلاتا ہے۔ اسپرل کونسل میں جب رولٹ ایکٹ کا مسودہ پیش ہوا۔ تو مسٹر جناح نے اس کی مخالفت میں ایک پُر زور تقریر کی لیکن حکومت نے پروانہ کی اور یہ قانون

منظور کر لیا گیا۔ مسٹر جناح نے اس عالم میں وہی کیا۔ جو ان جیسے خوددار شخص کو
 کرنا چاہتے تھے۔ یعنی اسپیرل کونسل کی ممبری سے استعفا دے دیا۔
 گاندھی جی جو مدت تک جنوبی افریقہ کے ہندوستانوں کی رہنمائی کرتے
 رہے تھے، ان دنوں ہندوستان میں تھے۔ رولٹ ایکٹ کے خلاف جو
 تحریک شروع ہوئی تھی، اس کے لیڈر وہی تھے۔ لیکن تحریک نے ایسا زور
 پکڑا کہ اسے قابو میں رکھنا ناممکن ہو گیا۔ مارچ کے اخیر میں فوج نے ایک
 مجمع پر گولی چلا دی۔ گاندھی جی نے تین دن کا برت رکھا۔ دُعا کے لئے ایک
 دن مقرر کیا۔ لیکن دلی کے حادثہ سے تیرہویں دن ایک اکھڑ فوجی افسر جنرل
 ڈائر نے امرتسر کے جلیانوالہ باغ میں ایک نہتے ہجوم پر گولی چلا دی اور
 گھر گھر کُراہ مچ گیا۔ حکومت نے پنجاب میں جگہ جگہ مارشل لا نافذ کر دیا۔ یعنی
 شہروں کے شہر فوج کے حوالے کر دیئے گئے۔ گوروں نے جی بھر کے
 ظلم کئے۔ لیکن اس طرح لوگ زیادہ بھڑک اٹھے اور رولٹ ایکٹ کی مخالفت
 اس طرح پھیلی جس طرح سوکھے بن میں آگ پھیلتی ہے۔ اس تحریک میں
 ہندو مسلمان دونوں شریک تھے۔ لیکن انہی دنوں ایک واقعہ ایسا ہوا
 جس نے مسلمانوں کو زیادہ مشتعل کر دیا۔

ہم بیان کر چکے ہیں کہ یورپ کی جنگ میں ترک جرمنی کے ساتھ تھے۔ جرمنی کے ساتھ ترکی کو بھی شکست ہوئی اور بہت سا علاقہ چھین گیا۔ انگریز چاہتے تھے کہ یورپ سے ترکوں کو بالکل ہی بے دخل کر دیں۔ ہندوستان کے مسلمانوں کو ترکوں سے بڑی محبت تھی۔ اس کے علاوہ ترکی کا سلطان ساری دنیا کے مسلمانوں کا پیشوا یعنی خلیفۃ المسلمین کہلاتا تھا اور اگرچہ اس کی خلافت نام کی خلافت تھی۔ لیکن ہندوستان کے مسلمانوں کے لئے یہ سہارا بھی بہت تھا۔ اب جو امنوں نے یہ سہارا بھی مٹتے دیکھا تو بے چین ہو گئے۔ ایک تو رولٹ ایکٹ کی وجہ سے پہلے ہی ملک بھر میں شور مچا رہا تھا۔ خلافت کے قصے نے حلیتی آگ پر تیل کا کام دیا اور خلافت کی حمایت میں ملک کے ہر گوشے سے صدائیں بلند ہونے لگیں۔ انہی دنوں مولینا محمد علی اور ان کے بڑے بھائی مولینا شوکت علی جنہیں جنگ کے زمانے میں نظر بند کر دیا گیا تھا رہا ہوئے اور ان کی رہنمائی میں خلافت کی تحریک نے بڑا زور پکڑا ۛ

اس زمانے میں مجلس خلافت اور شنیل کانگریس دونوں کی تحریکیں ساتھ ساتھ چل رہی تھیں اور مسلم لیگ ان کے سامنے بالکل ماند ہو کے رہ گئی تھی۔ ہندو لیڈر مسلمانوں کے جلسوں میں تقریریں کرتے تھے۔ مسلمان رہنما ہندوؤں

کے جلسوں میں شامل ہوتے تھے۔ گاندھی جی اور علی برادران ہندو مسلمان دونوں کے لیڈر تھے اور بظاہر ایسا معلوم ہوتا تھا کہ اپنایت اور اتحاد کا یہ رشتہ ایسا پکا ہے جو کسی طرح نہیں ٹوٹ سکتا۔ لیکن یہ اتحاد جس تیزی سے ہوا تھا اسی تیزی سے مٹ گیا اور ہندو مسلمان پہلے سے بھی زیادہ ایک دوسرے سے دُور ہو گئے۔

بدیشی کپڑے کے بائیکاٹ کی تحریک تو پہلے ہی چل رہی تھی۔ اب کانگریس اور خلافت کے لیڈروں نے مل کے یہ تحریک چلائی کہ سرکاری نوکریوں بلکہ سرکاری مدرسوں اور کالجوں کا بھی بائیکاٹ کر دیا جائے۔ بہت سے لوگوں نے نوکریاں چھوڑ دیں۔ طالب علموں نے سرکاری کالجوں اور مدرسوں کے بائیکاٹ کی تحریک میں بھی بڑا حصہ لیا۔ اُسی زمانے میں حکومت کے پُرانے طریقوں میں بہت کچھ اول بدل ہوا تھا۔ قانون بنانے کے لیے کونسلیں قائم کی گئی تھیں جن کے نمائندوں میں سے زیادہ لوگ دونوں کے ذریعے منتخب ہوتے تھے۔ جو لوگ اس طرح چُنے جاتے تھے اُن میں سے وزیر چُن کے بعض خاص خاص محکمے اُن کے سپرد کر دیے جاتے تھے۔ کانگریس اور خلافت نے کونسلوں کا بھی بائیکاٹ کیا اور یہ تحریک جسے ترک موالات یا

عدم تعاون کی تحریک کہتے ہیں، خوب چلی۔ لیکن مسٹر جناح نے اس تحریک میں کوئی حصہ نہیں لیا۔ انہیں خلافت کی تحریک سے بھی ہمدردی تھی اور رولٹ ایکٹ کے تو وہ اتنے پر زور مخالف تھے کہ انہوں نے امپیریل کونسل کی ممبری ہی سے استغفار دے دیا تھا۔ پھر بھی وہ سمجھتے تھے کہ کونسلوں اور ذکریوں کے بائیکاٹ سے لوگوں کو نقصان پہنچے گا۔ کونسلوں سے الگ رہنے کے بجائے یہ اچھا ہے کہ لوگ کونسلوں میں جائیں اور رولٹ کے حکومت کا مقابلہ کریں۔ علامہ اقبال اگرچہ ابھی تک سیاسی جھگڑوں میں نہیں پڑے تھے لیکن وہ بھی اس معاملہ میں مسٹر جناح کے ہم خیال تھے۔

ہندو مسلم اتحاد پر خود ہندوؤں ہی نے کاری ضرب لگائی۔ یعنی اُدھر تو ہندو بھائی نے یغورہ لگایا کہ ہندوستان ہندوؤں کا ہے دوسری طرف آریہ سماج نے ملکانہ راجپوتوں کو جن کے باپ دادا ہندو دھرم چھوڑ کے مسلمان ہو گئے تھے، پھر اپنے مذہب میں شامل کرنا چاہا۔ اس پر جھگڑے ہوئے، فسادات کا طوفان اٹھا۔ جگہ جگہ ہندو مسلمانوں میں لڑائیاں ہونے لگیں اور سوچ بوجھ رکھنے والے لوگوں کو صاف نظر آ گیا کہ سیاسیات میں ہندو مسلمانوں کے راستے الگ الگ ہیں۔

مسٹر جناح کے چودہ نکات

ہندو مسلمانوں میں جو جھگڑے شروع ہوئے تھے، وہ کسی برس سے
ایک جھگڑا ختم ہونے نہیں پاتا تھا کہ کوئی دوسرا جھگڑا شروع ہو جاتا تھا۔
خلافت کمیٹی تو اپنا کام ختم کر چکی تھی۔ کیونکہ ترکوں نے مصطفیٰ کمال کی
رہنمائی میں اپنے دشمنوں کو اوپر تلے کسی شکستیں دے کر یورپ میں اپنے
اکھڑے ہوئے پاؤں مضبوطی سے جما لئے تھے۔ البتہ خلافت مٹ گئی۔
لیکن اسے ترکوں نے خود مٹایا یعنی خلافت کی جگہ جو اصل میں بادشاہت
تھی، جمہوری حکومت قائم کر دی۔ لیکن کانگریس میں بھی وہ پہلے سی رونی
نظر نہیں آتی تھی یعنی مسلمان اس سے الگ ہو چکے تھے۔ صرف چند مسلمان

لیڈرا بھی تک ساتھ دیئے چلے جاتے تھے :

۱۹۲۷ء میں برطانوی حکومت نے ہندوستان کو مزید اختیارات دینے کا ارادہ کیا اور ریٹے پایا کہ ہندوستان کے حالات کی تحقیقات کے لئے ایک کمیشن مقرر کیا جائے۔ لیکن کمیشن مقرر ہوا اس کے سارے ممبر انگریز تھے اس پر ہندوستان میں بہت شور مچا اور ایسا معلوم ہونے لگا کہ ہندو مسلمان رولٹ ایکٹ کے زمانے کی طرح پھر ایک ہو جائیں گے۔ کانگریس نے تو کمیشن کا اعلان ہوتے ہی فیصلہ کر لیا کہ بائیکاٹ کے سوا کوئی چارہ نہیں۔ لیگ کے بعض لیڈروں کا خیال تھا کہ کمیشن کا بائیکاٹ ہونا چاہئے۔ بعض کہتے تھے کہ کانگریس بائیکاٹ کرتی ہے تو کرے ہم کیوں ساتھ دیں میٹر جناح بائیکاٹ کے حامی تھے۔ پنجاب کے لیڈر بائیکاٹ کے مخالف۔ اس جھگڑے نے ایسا طول کھینچا کہ لیگ کے ڈوکرٹے ہو گئے۔ ادھر ایک گروہ نے جس کے لیڈر سر محمد شفیع تھے۔ لاہور میں لیگ کا جلسہ کر کے فیصلہ کیا کہ مسلمانوں کو کمیشن کے ساتھ تعاون کرنا چاہئے۔ ادھر میٹر جناح نے کلکتہ میں لیگ کا سالانہ اجلاس کر کے کمیشن کے بائیکاٹ کی قرارداد منظور کی۔ اس سال کانگریس کا سالانہ اجلاس مدراس میں ہوا تھا۔ اجلاس کے ختم ہونے پر سارے

کانگریسی لیڈر کلکتہ پہنچے اور لیگ کے جلسے میں شریک ہوئے۔ اس جلسے میں اتحاد و یکانیت کے جو نقشے نظروں سے گزرے وہ پھر دیکھنے میں نہیں آئے۔ مولانا محمد علی، مولانا شوکت علی، مولانا ابوالکلام آزاد، مسز سروجنی نائیڈو، پنڈت جواہر لال نہرو، ان کے والد پنڈت موتی لال نہرو، ڈاکٹر راجندر پرشاد، ڈاکٹر انصاری یعنی کانگریس اور لیگ کے سارے بڑے بڑے لیڈر موجود تھے۔ تقریروں میں ہندو مسلم اتحاد پر بڑا زور دیا گیا تھا اور ایسا معلوم ہوتا تھا کہ خلافت کا زمانہ پھر ملٹ آیا ہے۔

کمیشن ہندوستان آیا تو سیاہ جھنڈوں اور واپس جاؤ کے نعروں کا استقبال کیا گیا۔ جگہ جگہ ہڑتالیں بھی ہوئیں۔ جلوس بھی نکلے۔ جلسے بھی کئے گئے لیکن کہیں کہیں صرف مسلمانوں ہی نے نہیں۔ ہندوؤں نے بھی آؤ بھگت کی۔ کیونکہ پنجاب کے مسلم لیگی ہی کمیشن کے حامی نہیں تھے۔ ہندو مہا سبھا بھی حامی تھی۔ کمیشن کے آنے سے پہلے ایک انگریز مدبر نے کہا تھا کہ ہندوستان میں بھپوٹ ہے اور بھپوٹ رہے گی۔ اس لئے وہ اپنے ملک کی آئندہ حکومت کا کوئی ایسا خاکہ بنا ہی نہیں سکتے۔ جسے ہندوستان کی ساری جماعتیں قبول کر لیں۔ کمیشن آیا بھی اور چلا بھی گیا۔ لیکن ہندوستانی

لیڈروں کے کانوں میں اس انگریز مدبر کے الفاظ برابر گونج رہے تھے اور اُسے جواب دینے کا سب سے اچھا طریقہ تھا کہ ہندوستانی خود اپنے ملک کی آئندہ حکومت کا آئین مرتب کر کے پیش کر دیں۔ اب گفتگو میں شروع ہوئیں پارچ ۱۹۲۷ء میں مسلمانوں کے بڑے بڑے لیڈروں کی میں جمع ہوئے۔ اس اجلاس میں مسٹر جناح نے چودہ مطالبات پیش کئے اور کہا کہ اگر ہندو انہیں مان لیں تو سمجھوتہ میں کوئی رکاوٹ باقی نہیں رہتی۔ یہ چودہ مطالبات جنہیں سارے مسلمان لیڈروں نے منظور کر لیا، مسٹر جناح کے چودہ نکات کہلاتے ہیں ان کا خلاصہ یہ تھا کہ ہندوستان کے تمام صوبے اپنی اپنی جگہ خود مختار ہونگے ہر صوبے میں اقلیتوں یعنی تھوڑی تعداد رکھنے والی قوموں کو کافی ممبریاں دی جائیں گی اور ممبروں کی تعداد مقرر کرتے وقت اس بات کا خیال رکھا جائیگا، کہ جو قوم کسی صوبہ میں زیادہ تعداد رکھتی ہے اُس کی حیثیت میں فرق نہ آئے یعنی صوبہ کی قانون ساز مجلس میں اُسی کے ممبروں کی تعداد زیادہ رہے۔ مرکزی مجلس قانون ساز میں جو سارے ہندوستان کے لئے قانون بنائے گی۔ مسلمان ممبروں کی گنتی تنہائی سے کم نہیں ہوگی۔ جداگانہ انتخاب کا اصول برقرار رہے گا۔ ہاں اگر کوئی قوم اُس سے دست بردار ہونے پر آمادہ ہو جائے تو

اور بات ہے کسی جماعت کے مذہبی معاملات میں دخل نہ دیا جائے۔ کوئی ایسا قانون منظور نہیں ہو سکے گا جسے کسی جماعت کے تین چوتھائی ممبر اپنے لئے مضر قرار دے کے نامنظور کر دیں۔ سندھ کو علیحدہ صوبہ بنایا جائے۔ سرحد اور بلوچستان کو وہی درجہ دیا جائے جو دوسرے صوبوں کو حاصل ہوگا۔ سرکاری ملازمتوں میں مسلمانوں کو مناسب حصہ دیا جائے۔ مسلمانوں کی تہذیب اور ان کی زبان کی حفاظت کا انتظام کیا جائے۔ ہر صوبہ کی وزارت میں کم سے کم ایک نہائی مسلمان ضرور شامل ہوں۔ ملک کے آئین میں اس وقت تک کوئی تبدیلی نہ کی جائے جب تک ہندوستان کے سارے صوبے اور ساری ریاستیں اسے منظور نہ کر لیں۔

مسلمان تو پہلے ہی مسٹر جناح کے چودہ نکات پر متفق ہو چکے تھے۔ کانگریس نے بھی انہیں منظور کر لیا اور یہ صلاح پٹھری کہ ملک کا آئین بنانے کے لئے ایک کمیٹی مقرر کی جائے۔ اس کمیٹی کے ممبروں میں اگرچہ ہندو مسلمان کانگریسی اور غیر کانگریسی سبھی شامل تھے لیکن اس کے صدر بنیڈت جواہر لال کے والد بنیڈت موتی لال نہرو تھے۔ اس لئے وہ ان کے نام پر نہرو کمیٹی کہلائی اور اس نے جو آئین بنا کے پیش کیا، وہ نہرو رپورٹ کے نام سے مشہور ہوا۔ کانگریس نے

اگرچہ مسٹر جناح کے چودہ نکات کو منظور کر لیا تھا لیکن نہرو کمیٹی نے جو آئین بنایا اس میں بعض نکات کو نظر انداز کر دیا گیا تھا۔ مثلاً مسلمانوں کا مطالبہ تھا کہ مرکزی مجلس قانون ساز کے ممبروں میں ایک تہائی مسلمان ہوں لیکن نہرو رپورٹ نے یہ مطالبہ منظور نہ کیا۔ چودہ نکات میں ایک نکتہ یہ تھا کہ کسی صوبہ میں جس قوم کی تعداد زیادہ ہو، وہاں کی اسمبلی کی زیادہ ممبریاں بھی اسی کو ملیں۔ نہرو رپورٹ میں پنجاب اور بنگال کے غیر مسلموں کے لئے تو ممبریوں کی تعداد مقرر کر دی لیکن مسلمانوں کی ممبریوں کی تعداد مقرر نہ کی اور مسلمانوں کو اندیشہ ہو چلا کہ کہیں بنگال اور پنجاب میں جہاں مسلمانوں کی گنتی ہندوؤں سے بس تھوڑی سی ہی زیادہ ہے، ہندو ممبروں کی گنتی مسلمان ممبروں سے بڑھ نہ جائے۔

کچھ دنوں کے بعد لکھنؤ میں مختلف سیاسی جماعتوں کے نمائندوں کی ایک کانفرنس ہوئی۔ جس میں نہرو رپورٹ پیش کی گئی مسٹر جناح ان دنوں ہندوستان سے باہر تھے۔ اس لئے اس کانفرنس میں شریک نہ ہو سکے لیکن لیگ کے جو نمائندے کانفرنس میں موجود تھے، انہوں نے نہرو رپورٹ کو منظور کر لیا۔ البتہ مولینا شوکت علی دستخط کرنے پر آمادہ نہ ہوئے بلکہ

بگڑ کے الگ ہو گئے اور وِٹی پہنچ کے نہرو رپورٹ کے خلاف اس زور کا بیان دیا کہ سیاسی حلقوں میں کھلبلی سی پڑ گئی۔ مولانا محمد علی بھی اُن دنوں یوپی میں تھے۔ وہ ہندوستان پہنچے تو انہوں نے بھی اپنے بھائی کا سانحہ دیا۔ مسٹر جناح کی ہمیشہ سے خواہش رہی تھی کہ جس طرح ممکن ہو۔ ہندو مسلمانوں میں کوئی سمجھوتہ ہو جائے۔ ان کا خیال تھا کہ ہندو سمجھوتے کے معاملہ میں تنگ دلی بریتیں تو برتیں مسلمانوں کو فیاضی سے کام لینا چاہئے۔ ہندو دو چار ممبریاں اپنے حصہ سے زیادہ بھی لے گئے تو آخر کون سی آفت آگئی۔ ان چھوٹی چھوٹی باتوں پر جھگڑنے سے کام نہیں چلے گا۔ یہی وجہ ہے کہ ۱۹۱۶ء میں لیگ اور کانگریس کے درمیان جو سمجھوتہ ہوا تھا، اُس میں اگرچہ سرسرم مسلمانوں کا نقصان تھا۔ لیکن مسٹر جناح نے صرف اتحاد کی خاطر اُسے بھی قبول کر لیا۔ نہرو رپورٹ مرتب ہوئی تو اگرچہ اُس کی خامیاں بھی مسٹر جناح کی نظر سے اوجھل نہیں تھیں۔ پھر بھی اُن کا خیال تھا کہ نہرو رپورٹ جو کچھ ہے سو ہے۔ لیکن اس پر ہی سارا ملک متحد ہو جائے تو انگریزوں کے لئے یہ کہنے کا موقع تو نہیں رہے گا کہ ہندوستانی اپنے ملک کا آئین ہی نہیں بنا سکتے تو حکومت کا انتظام کیا خاک چلائیں گے!

البتہ مسٹر جناح یہ ضرور چاہتے تھے کہ نہرو رپورٹ میں تھوڑی سی ترمیم ہو جائے اور زیادہ نہیں تو ہندو ہی منظور کر لیں کہ مرکزی اسمبلی میں ایک تہائی ممبریاں مسلمانوں کو دی جائیں گی لیکن ہندو یہ بات ماننے پر آمادہ نہیں تھے اس سال کانگریس اور لیگ دونوں کے سالانہ جلسے کلکتہ میں ہوئے۔ کانگریس نے نہرو رپورٹ منظور کر لی۔ لیگ نے کوئی فیصلہ نہ کیا۔ کچھ دنوں کے بعد مسلمانوں نے دلی میں ایک کانفرنس کی جس میں مختلف جماعتوں کے نمائندے موجود تھے۔ اس کانفرنس نے جو مسلم کانفرنس کے نام سے مشہور ہوئی اور جسے کچھ عرصہ کے لئے ایک الگ انجمن کی حیثیت حاصل ہو گئی تھی، فیصلہ کیا کہ مسلمان نہرو رپورٹ کو ہرگز قبول نہیں کر سکتے۔ مسٹر جناح اس اجلاس میں شامل تو نہیں ہوئے اور اس کانفرنس میں جو لوگ آگے آگے نظر آتے تھے، وہ مسٹر جناح سے کچھ ناراض بھی معلوم ہوتے تھے لیکن یہاں بھی جو تقریریں ہوئیں۔ اُن میں مسٹر جناح کے چودہ نکات ہی پر زور دیا گیا تھا۔ اُس وقت مسلمانوں کا جو اندازہ تھا اُسے دیکھ کر ایسا معلوم ہوتا تھا کہ مسلم لیگ ہو یا مسلم کانفرنس دونوں انہی چودہ نکات کے گرد گھوم رہی ہیں :

مسلم کانفرنس کے اجلاس کو تھوڑا ہی عرصہ ہوا تھا کہ مسلم لیگ نے
 بھی دلی میں اپنا ایک خاص جلسہ کیا جس میں یہ فیصلہ ہوا کہ نہرو رپورٹ
 کو کانگریس کے سوا ہندوستان کی کسی جماعت نے منظور نہیں کیا
 اس لئے لیگ بھی اُسے نامنتور کرتی ہے :

کانگریس مایوسی

مشر جناب شروع سے ہندو مسلم اتحاد کے حامی تھے اور سچ پوچھتے تو لیگ اور کانگریس کو جن کے راستے شروع سے الگ الگ تھے ایک مرکز پر جمع کرنے میں اُن کا بڑا حصہ تھا۔ رولٹ ایکٹ کے منظور ہونے کے بعد ہندو مسلمانوں میں جو اتحاد ہوا تھا۔ اُس کی بنیاد جذبات پر تھی۔ نہ ہندوؤں نے سوچا کہ آپس کے اختلافات گلے مل لینے، مل کے نعرے لگانے اور اکٹھے جیل چلے جانے سے تو دور نہیں ہو سکتے۔ نہ مسلمانوں نے اس بات پر غور کیا کہ آزادی ملی تو حکومت میں ہندوؤں کا حصہ کتنا ہو گا اور ہمارے ہاتھ کیا آتے گا۔ بس جذبات کا ایک سیلاب تھا جو

دونوں کو بہائے لئے جاتا تھا۔ یہ چڑھی ہوئی ندی اُترتی تو اختلافات نے
 سراٹھایا۔ ہندوؤں کو مسلمانوں سے اور مسلمانوں کو ہندوؤں سے شکایتیں
 پیدا ہوئیں۔ اس کا نتیجہ یہ ہوا کہ دونوں قومیں رولٹ ایکٹ سے پہلے
 جتنی ایک دوسرے کے قریب تھیں اتنی قریب بھی نہ رہیں بلکہ اُس
 سے کچھ زیادہ دُور ہو گئیں میسٹر جناح ایسے شخص نہیں تھے کہ آسانی سے
 جذبات کی زوہ میں بہ جاتے۔ وہ چاہتے تھے کہ دونوں قوموں کو خوب
 سوچ سمجھ کے ایک دوسرے کا ساتھ دینا چاہئے اور جن باتوں پر آگے
 چل کے جھگڑا ہونے کا اندیشہ ہے انہیں ابھی سے طے کر لینا چاہئے۔
 تاکہ کسی جھگڑے کا اندیشہ ہی نہ رہے اور محبت اور اپنائیت کے ایسے
 مستقل اور پائیدار تعلقات کی بنیاد رکھی جاتے جن میں کبھی کھنڈت نہ پڑے۔
 لیکن جب سے ہرور پورٹ منظور ہوئی تھی، ملک میں کچھ ایسا رنگ اُچھل رہا
 تھا کہ اتحاد کی کوئی صورت نظر ہی نہیں آتی تھی بس یہی معلوم ہوتا تھا
 کہ سیاسیات میں مسلمانوں اور ہندوؤں کے راستے الگ الگ ہیں کانگریس
 میں جو تھوڑے بہت مسلمان باقی رہ گئے ہیں انہیں آج نہیں تو کل ضرور
 اُس سے الگ ہونا پڑے گا۔ لیکن اس کے ساتھ ساتھ یہ بھی نظر آ رہا تھا

کہ سمجھتے کی کوئی صورت نہ نکلی تو آزادی بھی ہاتھ نہیں آئی بلکہ ہندوستان میں انگریزوں کے قدم زیادہ مضبوط ہو جائیں گے۔ مسٹر جناح کے لئے یہ زمانہ مایوسی کا زمانہ تھا۔ انہوں نے ہندو مسلم اتحاد کے بارے میں جو امیدیں باندھ رکھی تھیں وہ مٹی نظر آرہی تھیں۔ آرزوؤں کے جو غل کھڑے کئے تھے وہ راکھ کا ڈھیر بن کے رہ گئے تھے۔ ہر طرف گھپ اندھیرا چھایا ہوا تھا۔ جس میں امید کی کوئی ٹپکی سی کرن بھی نظر نہیں آتی تھی۔

ایک تو ملک کی حالت دیکھ دیکھ کے اُن کے دل پر مایوسی کے بادل چھائے جا رہے تھے۔ پھر ایک حادثہ ایسا پیش آیا جس نے مایوسی کے اس احساس کو زیادہ گہرا کر دیا۔ یعنی مسز جناح کا انتقال ہو گیا۔ انہیں اپنے شوہر کی طرح سیاسی معاملات سے بڑی دلچسپی تھی اور کانگریس کے جلسوں میں برابر شریک ہوتی رہتی تھیں۔ بلکہ مسٹر جناح سے اُن کی پہلی ملاقات بھی کانگریس کے اجلاس ہی میں ہوئی تھی۔ لارڈ ولنگٹن سے مسٹر جناح کا جو معرکہ ہوا تھا، اُس کا حال ہم بیان کر چکے ہیں۔ مسٹر جناح ٹون ہال کے اندر تھے اور ہال کے باہر ہجوم کو قابو میں رکھنے کے لئے جو رضاکار مقرر کئے گئے تھے، مسز جناح اُن کی کمان کر رہی تھیں۔ مسٹر جناح بڑے

ہمت والے شخص تھے مصیبتوں کی آندھیوں اور طوفانوں میں اُن کے
 قدموں کو جنبش تک نہیں ہوتی تھی۔ لیکن یہ صدمہ ایسا تھا کہ انکی طبیعت
 دُنیا کے سارے دھندوں سے اُچاٹ ہو گئی۔ اُنہی دنوں ہندوستان
 کی حکومت کے آئین کا سوال حل کرنے کے لئے لندن میں گول میز کانفرنس
 ہوئی جس میں کانگریس کے نمائندے تو شامل نہ ہوئے البتہ مسلمانوں کی
 مختلف انجمنوں، ہندو سبھا اور ہندوؤں کی دوسری جماعتوں کے نمائندے
 ضرور شامل تھے۔ مسٹر جناح بھی موجود تھے لیکن ہندوستان کے جھگڑوں،
 خاص طور پر ہندوؤں کی تنگ دلی سے ایسے بیزار تھے کہ لندن ہی
 میں رہنے کا فیصلہ کر لیا اور وہیں چار برس گزار دیئے :
 کانگریس نے پہلی گول میز کانفرنس کا بائیکاٹ کیا اور سول نافرمانی
 کی تحریک شروع کر دی۔ دوسری گول میز کانفرنس میں گاندھی جی کانگریس
 کے نمائندے کی حیثیت سے شامل ہوئے لیکن کوئی فیصلہ نہ ہو سکا۔ لندن
 سے واپس آئے تو پھر ہندوستان کی حکومت سے اُن کی ہمت ہو گئی۔
 اس زمانے میں لارڈ ولنگٹن جو ایک زمانے میں ممبئی کے گورنر تھے
 اور جن سے مسٹر جناح کی بھٹن لگی تھی، ہندوستان کے وائسرائے تھے۔

انہوں نے کانگریس کی تحریک کو کچلنے میں کوئی بات نہ اٹھا رکھی۔ جب آپس کے جھگڑوں کا کوئی فیصلہ نہ ہو سکا اور ہندو مسلمانوں میں سمجھوتے کی کوئی صورت نہ نکلی تو بعض ہندو لیڈروں نے انگلستان کے وزیرِ اعظم سے کہا کہ ہم تو ان جھگڑوں کا کوئی فیصلہ نہیں کر سکتے۔ آپ ہی ثالث بن گئے فیصلہ کر دیجئے۔ آخر وزیرِ اعظم نے فیصلہ کر دیا۔ جسے سب قبول کر لیا۔ اس فیصلہ کی رو سے پنجاب میں مسلمانوں کو اکاون اور بنگال میں قریب قریب پچاس فی صدی ممبریاں ملنے لگیں۔ سندھ ممبئی سے الگ ہو گیا۔ سرحد کو دوسرے صوبوں کے برابر اصلاحات مل گئیں اور مرکزی اسمبلی میں مسلمانوں کو ایک تہائی ممبریاں دینے کا بندوبست کر دیا گیا۔ یوں تو یہ فیصلہ نہرو رپورٹ سے بہتر تھا۔ لیکن مسٹر جناح کے دل میں برابر یہ پچانس کشاکش رہی تھی کہ آخر یہ فیصلہ وزیرِ اعظم کا فیصلہ ہے۔ ہندوستان کے لوگ آپس میں مل کے جو بڑا بھلا سمجھوتہ کر لیتے وہ اس فیصلہ سے بہتر تھا۔

مسٹر جناح یہ طے کر چکے تھے کہ لندن ہی میں رہیں گے اور وہیں بریٹری کریں گے۔ لیکن جب انہوں نے دیکھا کہ ہندوستان کے مسلمانوں میں بڑی افراتفری پھیلی ہوئی ہے، ملک بھر میں کوئی ایسا قابلِ لیڈر نظر

نہیں آتا۔ جو مسلمانوں کو غلط راستوں پر پڑنے کے بھٹکنے سے بچا سکے تو انہوں نے پھر ہندوستان کا رخ کیا اور آتے ہی مرکزی اسمبلی کے ممبر ہو گئے۔ ان دنوں پنجاب میں شہید گنج کا جھگڑا بڑے زوروں میں تھا۔ لاہور میں مسلمانوں کی ایک پرانی مسجد مدت سے سکھوں کے قبضہ میں چلی آتی تھی۔ مسلمانوں نے مسجد کی واکز اری کا مطالبہ کیا۔ سکھوں نے حکومت کی شہ پائے مسجد گرا دی۔ مسلمان اس پر بھڑک اٹھے۔ ایک جلوس نکلا۔ اس پر گولی چلا دی گئی اور بہت سے لوگ شہید ہو گئے۔ اس کے علاوہ بہت سے مسلمان لیڈرں کو گرفتار کر کے نظر بند کر دیا گیا۔ مسٹر جناح اس سلسلہ میں لاہور آئے اور نظر بندوں کو رہائی دلائی۔ اس جھگڑے میں مسلمانوں کے درمیان جو اختلافات پیدا ہو گئے تھے، انہیں دور کرانے کی کوشش کی۔ ان دنوں نئی اصلاحات نافذ ہو رہی تھیں۔ انتخابات سر پر تھے۔ لوگ ممبریاں حاصل کرنے اور لوگوں کو اپنا حامی بنانے کے لئے نت نئے شکوے چھوڑتے رہتے تھے۔ مسٹر جناح چاہتے تھے کہ یہ لوگ اپنی اپنی جماعتیں بنانے کے بجائے مسلم لیگ کے جھنڈے تلے جمع ہو جائیں۔ لیکن پنجاب کے لیڈروں میں بہت کم لوگ ان کا ساتھ دینے پر آمادہ ہوئے اور بڑے بڑے زمینداروں نے تو مل کے یونیٹ

پارٹی کے نام سے ایک جماعت بنالی جس میں ہندو مسلمان دونوں شریک تھے۔ انتخابات میں سب سے زیادہ ممبریاں اسی جماعت کے ہاتھ آئیں لیکن یہ کیفیت صرف پنجاب میں تھی۔ دوسرے صوبوں میں مسلم لیگ کو خاصی کامیابی ہوئی۔ چنانچہ صوبوں کی اسمبلیوں میں کانگریس کے بعد سب سے زیادہ تعداد مسلم لیگ ہی کے ممبروں کی تھی۔ مرکزی اسمبلی میں بھی یہی حال تھا۔

مسٹر جناح کو اگرچہ اس بات کا یقین ہو گیا تھا کہ ہندو بڑے تنگ دل ہیں سمجھوتے کا کوئی راستہ نکلے۔ یہ ضرور روڑا اڑکائیں گے۔ چاہے ملک کو ان کی تنگ دلی سے کتنا ہی نقصان کیوں نہ پہنچے، یہ ہٹ دھرمی سے باز نہیں آئیں گے اور پاپ تول کے جو گراؤ انہوں نے یاد کر رکھے ہیں۔ اُن سے ذرہ بھر ادھر ادھر نہیں ہوں گے۔ پھر بھی مسٹر جناح کی نئی امش تھی کہ کانگریس اور لیگ میں کوئی سمجھوتہ ایسا ہو جائے کہ دونوں جماعتیں مل کے آزادی کی جدوجہد میں حصہ لیں۔ لیکن ہندو لیڈروں نے اُن کی پیش نہ چلنے دی اور تو اور پنڈت جواہر لال نہرو نے جو ہندو لیڈروں میں بڑے روشن خیال سمجھے جاتے تھے، صاف صاف کہہ دیا کہ ملک

میں جماعتیں ہی دو ہیں۔ برطانوی حکومت اور کانگریس! ایک کہاں سے
 بیچ میں آٹھ کی۔ یس کے مٹر جناح کے ارادوں پر اوس سی پڑ گئی۔ وہ
 پہنے ہی کانگریس سے مایوس تھے۔ جو تھوڑی بہت کسر باقی رہ گئی تھی۔
 پنڈت جواہر لال نہرو کے اس جواب نے جس کا ایک ایک لفظ تیر و نشتر
 تھا پوری کر دی ۔

پاکستان

مسلم لیگ کی تحریک کے تین دور ہیں۔ پہلے دور میں مسلم لیگ کے لیڈر سمجھتے تھے کہ ہمیں برطانوی حکومت کے سوا اور کسی سے سروکار نہیں رکھنا چاہئے۔ جو کچھ ملے گا۔ سرکاری سے ملے گا۔ دوسرا دور پہلی جنگ عظیم میں شروع ہوا اور مسلمان لیڈر سمجھنے لگے کہ انگریزی حکومت کا دروازہ کھٹکھٹاتے رہنے سے کوئی فائدہ نہیں۔ کانگریس سے سمجھوتہ کئے بغیر کوئی چارہ نہیں۔ یہ دور جو ۱۹۱۶ء سے شروع ہوا۔ گول میز کانفرنس کے زمانے میں ختم ہو گیا اور مسلمان لیڈروں نے محسوس کیا کہ ہم جب تک اپنے پاؤں پر کھڑے نہیں ہوں گے کچھ ہاتھ نہیں آئے گا۔ اسی زمانے میں مسلمانوں

کی ایک چھوٹی سی جماعت مجلس احرار نے کشمیر کی تحریک چلائی اور ریاست
 میں جتنے بھینے شروع کر دیئے مسلم لیگ اگرچہ اس تحریک سے الگ
 رہی تھی۔ لیکن مسلمان کشمیر کی رعایا کو ڈوگرہ مہاراجہ کے ظلم سے بچانے کے
 لئے اس زور سے اُٹھے کہ سارے ہندوستان میں شور مچ گیا۔ اس تحریک سے
 اور کوئی فائدہ تو نہیں ہوا۔ تاہم سارے ملک میں مسلمانوں کی سمیت اور جرات
 کی دھاک بیٹھ گئی اور اپنے پرانے سب محسوس کرنے لگے کہ سول نافرمانی کی
 تحریک چلانے کا ڈھنگ صرف کانگریس ہی کو نہیں آتا۔ مسلمان چاہیں تو
 کانگریس سے الگ رہ کے بھی بڑے زور کی تحریک چلا سکتے ہیں :-
 مسلم لیگ میں سب سے بڑا نقص یہ تھا کہ اب تک وہ بڑے بڑے آدمیوں
 کی جماعت تھی۔ اس کے قاعدے اور قانون ہی کچھ اس قسم کے تھے کہ
 صرف اونچے طبقے کے لوگ اس میں شامل ہو سکتے تھے۔ مسٹر خراج نے
 ولایت سے آنے کے بعد سب سے پہلے لیگ کا ڈھانچا بدلا۔ اپنے قاعدے
 اور قانون جنہوں نے لیگ کو روپے پیسے والے لوگوں کی جماعت بنا دیا
 تھا، منسوخ کر کے اس جماعت کے دروازے سارے مسلمانوں پر
 کھول دیئے۔ اب لیگ کی ممبری کے لئے سفارشیں یا روپیہ خرچ کرنے

کی ضرورت باقی نہیں رہی تھی۔ ہر مسلمان چار آنے سالانہ چندہ ادا کر کے لیگ کا ممبر بن سکتا تھا۔ یہ سب کچھ تو ہو گیا۔ لیکن بڑی مشکل یہ تھی کہ لیگ کے سامنے کوئی صاف اور واضح راستہ نہیں تھا۔ اسے اتنا تو معلوم تھا کہ اس کی منزل آزادی ہے لیکن یہ بات سمجھ میں نہیں آتی تھی کہ اس منزل تک پہنچنے کے لئے اسے کن راستوں سے گزرنا ہو گا۔ اگرچہ لیگ کے لیڈر اب بھی محسوس کرتے تھے کہ ہمیں ہندوستان میں رہنا اور ملک کو آزاد کرانا ہے تو کانگریس کو ساتھ لے کر آزادی کے راستے میں قدم رکھنا ہو گا۔ لیکن ہندو لیڈر ہوا کے گھوڑوں پر سوار تھے۔ سیدھے منہ بات کرنے پر بھی آمادہ نہیں ہوتے تھے۔ ۱۹۲۶ء میں صوبوں کی قانون ساز مجالس کے انتخابات ختم ہوئے اور کانگریس کو انتخابات میں بڑی کامیابی ہوئی۔ شروع شروع میں تو وہ وزارتیں قائم کرنے پر آمادہ نہ ہوئی۔ لیکن جب حکومت سے معاہدہ ہوا اور اس نے وزارتیں قائم کرنے کی ہامی بھری تو مسلم لیگ کے ممبروں کو وزارت میں لینے سے انکار کر دیا۔ بلکہ صاف صاف کہہ دیا کہ مسلم لیگ کے ممبر وزارتوں میں شامل ہونا چاہتے ہیں تو انہیں مسلم لیگ سے استعفا دینا پڑے گا۔ مٹرجناں اور مسلم لیگ کے دوسرے لیڈر یہ شرط ماننے پر آمادہ نہ ہوئے اور کانگریس

لے دزارتوں پر قبضہ کر لیا

اس واقعہ سے کانگریس اور لیگ میں بد مزگی تو پیدا ہو گئی لیکن کانگریسی وزیر اگر مسلمانوں کو مطمئن رکھنے کی کوشش کرتے تو معاملات زیادہ نازک صورت اختیار نہ کرتے لیکن انہوں نے بعض حرکتیں ایسی کیں کہ مسلمان یکبارگی بھڑک اُٹھے۔ کہیں کہیں ہندوؤں نے، جو یہ سمجھتے تھے کہ اب حکومت ہماری ہے مسلمانوں کو بقرعید کے موقع پر گائے کی قربانی کرنے سے روکا بعض مقامات پر مسجدوں کے سامنے باجہ بجانے پر جھگڑے ہوئے اور سب سے بڑی بات یہ ہے کہ کانگریسی وزیروں نے اپنی طاقت سے فائدہ اٹھا کے اردو کی جگہ ہندی کو رواج دینے کی کوشش کی۔ یہ کیفیت دیکھ کے مسلمانوں کے صبر کا پیمانہ لبریز ہو گیا اور مسلمانوں کے دوسرے لیڈر الگ رہے، خود مشر جناح یہ محسوس کرنے لگے کہ کانگریس سے شاید کبھی کوئی سمجھوتہ نہ ہو سکے۔ لیگ کے لئے یہ بڑی آزمائش کا زمانہ تھا۔ اُسے ایسا معلوم ہوتا تھا کہ چاروں طرف اندھیرا ہی اندھیرا چھایا ہوا ہے۔ کبھی کلے کلے بادلوں میں بجلی چمک اٹھتی ہے تو سامنے پگ وندھی کی سپید سپید لکیر سی نظر آ جاتی ہے۔ پھر وہی اندھیرا چھایا جاتا ہے۔ اس

عالم میں یکبارگی بجلی چمکی۔ مایوسی اور بے یقینی کی کالی گھٹائیں ٹکڑے ٹکڑے ہو گئیں۔ اب جو دیکھا تو معلوم ہوا کہ پگ ٹنڈی سے ہٹ کر ایک خاصی چوڑی سڑک ہے۔ جو اگرچہ دھندلکے کی چادر میں لپیٹی ہوئی ہے لیکن اُسے دیکھ کے ایسا معلوم ہوتا ہے کہ اس سڑک پر بڑھتے چلیں، تو آزادی کی منزل پر ضرور جا پہنچیں گے۔

مسلمانوں کو یہ راستہ اصل میں ان کے قومی شاعر علامہ اقبال نے سمجھایا تھا۔ دسمبر ۱۹۳۱ء میں انہوں نے الہ آباد میں لیگ کے سالانہ اجلاس کے صدر کی حیثیت سے جو تقریر کی تھی۔ اُس میں انہوں نے کہا تھا کہ مسلمانوں کو چاہئے کہ وہ پنجاب، صوبہ سرحد، سندھ اور بلوچستان کو ملا کر ایک الگ صوبہ بنانے کی کوشش کریں۔ اُس وقت تو لوگوں نے اس تجویز کی طرف زیادہ توجہ نہ کی لیکن ہندو مسلمانوں کے باہمی اختلافات جتنے زیادہ ہوتے گئے، مسلمانوں کے دلوں میں یہ خیال جڑ بکڑتا گیا کہ ہندوؤں کے ساتھ مل کے ساجھے کی حکومت قائم کرنے کے بجائے انہیں اپنی علیحدہ حکومت قائم کرنے کی کوشش کرنی چاہئے۔ بعض نوجوان طالب علموں نے اسلامی حکومت کے اس خاکے میں رنگ بھرا۔ بنگال اور کشمیر کو

بھی اُس میں شامل کر لیا اور اس حکومت کا نام پاکستان رکھ دیا یہ تحریک
 بڑے زور سے پھیلی اور ملک کے ہر حصے میں پاکستان کے حامی پیدا
 ہو گئے۔ مسلم لیگ نے تو شروع شروع میں پاکستان کو قبول نہ کیا لیکن
 آخر کار سٹر جناح کو بھی ماننا پڑا کہ پاکستان کے سوا مسلمانوں کے لئے
 کوئی راستہ نہیں۔ انہیں پاکستان کا حامی بنانے میں علامہ اقبال کا بڑا
 حصہ تھا۔ انہوں نے اس زمانے میں سٹر جناح کے نام جو خط لکھے تھے
 اُن میں جگہ جگہ پاکستان کا ذکر موجود ہے۔ ۱۹۴۷ء میں مسلم لیگ کا اجلاس
 لاہور میں ہوا جس میں یہ قرار دیا منظور کیا گیا کہ ہندوستان کے شمال مغرب
 اور شمال مشرق کے جن علاقوں میں مسلمانوں کی آبادی زیادہ ہے، انہیں
 ہندوستان سے الگ کر کے ایک آزاد حکومت قائم کر دی جائے۔
 اب تک لیگ کے سامنے کوئی واضح راستہ نہیں تھا۔ لیکن اس قرارداد
 نے یہ الجھن بھی دور کر دی یعنی لیگ کو اپنا راستہ صاف نظر آ گیا۔

جنگ کا زمانہ

یکم ستمبر ۱۹۳۹ء کو جرمنی نے پولینڈ پر حملہ کر دیا۔ انگلستان اور فرانس پولینڈ کی حمایت میں جرمنی کے خلاف اٹھ کھڑے ہوئے اور بڑے زور کی جنگ چھڑ گئی۔ جنگ کے شروع میں جرمنی کا پتہ بھاری تھا۔ پھر اٹلی بھی اُس سے آ ملا۔ پولینڈ کے بعد اس نے مغربی یورپ کے کئی ملکوں پر قبضہ کر لیا۔ فرانس بڑا طاقتور سمجھا جاتا تھا۔ لیکن آخر کار اُسے بھی ہتھیار ڈال دینے پڑے۔ کانگریس نے اس موقع سے فائدہ اٹھانے کی کوشش کی۔ یعنی آزادی کا مطالبہ پیش کر دیا۔ ہندوستان کی برطانوی حکومت اس پر آمادہ نہ ہوئی تو کانگریسی وزارتیں مستعفی ہو گئیں

قائدِ اعظم

اور صوبوں کے اختیارات کی باگ ڈور گورنروں کے قبضہ میں آگئی۔ کانگریس نے سول نافرمانی کی تحریک چلانے کا ارادہ کیا اور گاندھی جی کو اختیار دے دیا کہ جب چاہیں سول نافرمانی کی تحریک شروع کر دیں۔

۱۹۳۱ء میں رُوس جنگ کے میدان میں اُترا۔ کوئی پانچ مہینے

کے بعد جاپان نے برطانیہ سے جنگ چھیڑ دی اور ملایا اور برما پر قبضہ کر لیا۔ اب برطانیہ کی طرف سے سرٹیفیورڈ کرپس ہندوستان آئے اور

صلح کی گفتگو شروع ہوئی۔ برطانیہ اس بات پر آمادہ تھا کہ ملک میں ایک عارضی حکومت قائم کر دی جائے جس میں بیگ اور کانگریس کے

نمائندے شریک ہوں اور جب جنگ ختم ہو جائے تو ملک کے آئندہ نظام حکومت کا فیصلہ کر کے ہندوستان کو آزاد کر دیا جائے لیکن کانگریس

صلح پر آمادہ نہ ہوئی اور سرٹیفیورڈ کرپس مایوس ہو کر واپس چلے گئے۔ اُن کے جاتے ہی کانگریس نے برطانوی حکومت سے یہ مطالبہ کیا کہ

دو ہندوستان خالی کر دے اور حکومت کے خلاف ایک تحریک شروع کرنے کی تیاریاں ہونے لگیں حکومت نے یہ کیفیت دیکھ کر سارے

بڑے بڑے کانگریسی لیڈروں کو جن میں گاندھی جی بھی شامل تھے گرفتار

کر کے مختلف مقامات پر نظر بند کر دیا ۛ

اس زمانے میں جو لوگ مسٹر جناح کی پُر زور مخالفت کر رہے تھے، ان میں خاکسار تحریک کے لیڈر عنایت اللہ مشرقی صاحب بھی تھے جو عالم طور پر علامہ مشرقی کہلاتے ہیں۔ وہ مسلمانوں میں جہاد کی رُوح بھونکنے اُٹھے تھے اور جن دنوں لاہور میں لیگ کا جلسہ ہوا۔ اُس سے کچھ روز پیشتر حکومت سے لاہور کے خاکساروں کی ایک ٹکر بھی ہو چکی تھی، جس میں بہت سے خاکسار شہید ہو گئے تھے اور مشرقی صاحب کو گرفتار کر کے مدراس میں نظر بند کر دیا گیا تھا۔ اگرچہ مشرقی صاحب اور خاکسار تحریک کے متعلق مسٹر جناح کا ادبیہ شروع سے ہمدردانہ تھا لیکن مشرقی صاحب نظر بندی سے رہا ہو کے آئے تو ان کا انداز بدلا ہوا تھا۔ انہوں نے لاہور پہنچتے ہی اس بات پر نوردینا شروع کیا کہ لیگ اور کانگریس میں سمجھوتہ ہو جانا چاہیے۔ یہاں تک تو خیر غنیمت تھا لیکن کچھ عرصہ کے بعد مشرقی صاحب نے زیادہ پاؤں پھیلانے اور مسٹر جناح کے نام حکم جاری کر دیا کہ گاندھی جی سے مل کے کانگریس سے صلح کر لو۔ ورنہ تمہارے حق میں اچھا نہ ہوگا۔ مسٹر جناح اس حکم نامہ کا

کیا جواب دیتے؟ لیکن مشرقی صاحب نے اس قسم کے خطوں کا تار باندھ دیا۔

کچھ دن گزرے تھے کہ ایک نوجوان جو مشرقی صاحب کی خاکسار تحریک سے تعلق رکھتا تھا اور جس کا نام رشیق صابر تھا، لاہور سے ممبئی پہنچا، اور ایک مسافر خانے میں اُترا۔ وہاں اُس نے اپنا نام محمد صادق بتایا اور مسافر خانے کے رجسٹر میں بھی اسی نام سے دستخط کئے۔ ہفتہ بھر مسافر خانے میں رہنے کے بعد وہ جماعت خاکساران کے دفتر میں پہنچا۔ جہاں اُسے رہنے کے لئے جگہ مل گئی۔ مسٹر جناح ان دنوں بلوچستان کا دورہ کر رہے تھے۔ وہ جس دن دورہ ختم کر کے ممبئی پہنچے۔ رشیق صابر نے کہیں سے ایک چاقو لیا۔ اُسے سان پر چڑھوا کے تیز کیا۔ اگلے روز اتوار تھا۔ یہ دن اُس نے جوں توں کر کے گزارا اور پیر کو دوپہر کے وقت مسٹر جناح کے بنگلہ پر پہنچ کے دربان سے ملا اور کہا کہ میں مسٹر جناح سے ملاقات کرنا چاہتا ہوں۔ دربان نے اُسے سیکرٹری کے دفتر میں پہنچا دیا۔ سیکرٹری نے اُس کی باتیں سن کے کہا کہ مسٹر جناح اس وقت تو بہت مصروف ہیں لیکن آپ ایک کاغذ پر لکھ دیجئے کہ آپ کیوں ان سے ملنا چاہتے

ہیں۔ میں اُن تک پہنچا دوں گا۔ رفیق نے اردو میں مسٹر جناح کے نام ایک خط لکھا۔ ابھی اس نے مشکل خط ختم کیا تھا کہ اتفاق سے خود مسٹر جناح دفتر میں آگئے۔ اُسے دیکھ کے اُنہوں نے سیکرٹری سے پوچھا۔ یہ کیا چلتے ہیں سیکرٹری نے جواب دیا۔ یہ آپ سے ملنے آئے ہیں۔ مسٹر جناح رفیق صابر سے کہنے لگے۔ آپ کو مجھ سے جو کچھ کہنا ہے، کاغذ پر لکھ دیجئے میں ایک آدھ دن میں ملاقات کے لئے وقت نکالوں گا۔ رفیق نے کہا میں تو ابھی ملنا چاہتا ہوں۔ مسٹر جناح نے مصروفیت کا عذر پیش کیا۔ لیکن وہ نہ مانا اور چاقو نکال کے اُن پر حملہ کر دیا۔ مسٹر جناح نے باتیں ہاتھ سے اُس کی کلانی بکڑی۔ پھر بھی اُن کی ٹھوڑی اور ہاتھ زخمی ہو گئے۔ اتنے میں سیکرٹری اور دربان آگئے اور رفیق کو بکڑ لیا۔ وہ دربان سے اپنے آپ کو چھڑا کے بھاگا۔ لیکن سڑک پر پہنچا تھا کہ اُسے بکڑ کے پولیس کے حوالے کر دیا گیا۔ مسٹر جناح کو خاصے شدید زخم آئے تھے لیکن وہ چند دنوں میں تندرست ہو گئے۔ حملہ آور پر مقدمہ چلا اور اُسے پانچ برس قید با مشقت کی سزا دی گئی۔ ۱۹۴۴ء میں جب حکومت نے گاندھی جی کو رہا کیا تو بہتی میں مسٹر جناح سے اُن کی ملاقات ہوئی۔ کئی دن گفتگو میں رہیں۔ دونوں نے ایک دوسرے کو لمبے لمبے لکھے لیکن کوئی نتیجہ نکلا۔

جدوجہد

ہم پہلے بیان کر چکے ہیں کہ ہندوستان کے مختلف صوبوں کی اسمبلیوں میں کانگریس کے بعد لیگ کا زور تھا۔ البتہ سرحد میں جہاں مسلمانوں کی آبادی زیادہ تھی، اسمبلی پر بھی کانگریسی مسلمان چھائے ہوئے تھے اور پنجاب میں تو اور ہی رنگ اچھل رہا تھا یعنی یہاں بڑے بڑے زمینداروں نے مل کے یونینسٹ پارٹی کے نام سے ایک جماعت قائم کر لی تھی جو اسمبلی پر چھائی ہوئی تھی۔ یونینسٹ پارٹی کہنے کو تو مخلوط جماعت تھی۔ یعنی اس میں ہندو مسلمان دونوں شامل تھے۔ لیکن مسلم لیگ سے بھی اس کا تعلق چلا آتا تھا۔ اس کے مسلمان ممبر اپنے آپ کو لیگی کہتے تھے۔ اصل میں یونینسٹ

پارٹی کے لیڈر سر سکندر حیات خاں بڑے ہوشمند شخص تھے! انہوں نے پنجاب کے ہندو زمینداروں کو بھی اپنے ساتھ ملائے رکھا اور لیگ کے ساتھ بھی تعلقات قائم رکھے اور بگاڑ کا کوئی موقع نہ آنے دیا۔ انہوں نے دسمبر ۱۹۴۲ء میں انتقال کیا اور ملک خضر حیات خان اُن کے جانشین مقرر ہوئے۔ وہ بھی یوں تو مسلم لیگ کی وفاداری کا دم بھرتے تھے لیکن ۱۹۴۴ء میں جب مسٹر جناح نے کہا کہ یونینسٹ پارٹی بالکل آدھا تیر اور آدھا بٹیر قسم کی جماعت بن کے رہ گئی ہے۔ ہونا یہ چاہئے کہ اسمبلی کے سارے مسلمان ممبر مل کے مسلم لیگ پارٹی بنائیں۔ پھر ہندوؤں کو ساتھ ملائے ملی حلی وزارت قائم کی جائے۔ ملک خضر حیات خان نے یہ بات نہ مانی۔ چنانچہ انہیں لیگ سے نکلنا پڑا۔ اس طرح یونینسٹ پارٹی اور مسلم لیگ میں ٹھن گئی۔

اُہلی اور جرمنی نے ہتھیار ڈالے اور یورپ میں جنگ ختم ہو گئی، تو حکومت نے سارے کانگریسی لیڈروں کو رہا کر دیا۔ لارڈ ویول نے جو اُن دنوں وائسرائے تھے، شملہ میں کانگریس، لیگ اور دوسری جماعتوں کے ممبروں کو بلایا اور ملک میں ایک عارضی حکومت قائم کرنے کے لئے

گفتگو شروع ہوئی۔ اس بات پر تو سب کا اتفاق تھا کہ نئی حکومت میں آدھے مسلمان ہوں اور آدھے اپنی ذاتوں کے ہندو۔ لیکن سٹرجس کو اس بات پر اصرار تھا کہ عارضی حکومت کے مسلمان ممبروں کو لیگ منتخب کریں گی اور کانگریس اس بات پر آمادہ نہیں تھی۔ بلکہ یہ چاہتی تھی کہ ایک آدھ کانگریسی مسلمان کو بھی نئی حکومت میں لیا جائے۔ ملک خضر حیات خان نے اس موقع پر ایک اور الجھن پیدا کر دی۔ یعنی اس بات پر اڑ گئے کہ نئی حکومت میں پنجاب کا ایک نمائندہ ضرور ہونا چاہئے۔ جسے میں خود منتخب کروں گا۔ شملہ کانفرنس ناکام رہی اور ملک خضر حیات خان جو پہلے ہی لوں میں بہت بدنام تھے، زیادہ بدنام ہو گئے۔

اب مرکزی اسمبلی اور صوبوں کی اسمبلیوں کا انتخاب شروع ہوا۔ اس زمانے میں لیگ کی تحریک بڑا زور پکڑ گئی تھی اور پاکستان کا پیغام گھر گھر پہنچ چکا تھا۔ مسلمانوں میں کچھ اور جماعتوں نے لیگ کے امیدواروں کے مقابلے میں اپنے امیدوار کھڑے کئے۔ لیکن لیگ کے سامنے کسی کا چہرہ جل نہ سکا۔ مرکزی اسمبلی میں مسلمانوں کی ساری ممبریاں لیگ کے ہاتھ آئیں۔ صوبوں میں کہیں پچانوے فیصدی اور کہیں نوے فی صدی ممبریاں لیگ کو ملیں۔ پنجاب میں

یونینسٹ پارٹی بڑے زور سے اٹھی۔ لیکن اُس کے صرف پانچ امیدوار کامیاب ہوئے۔ بنگال میں یہی ہوا یعنی مسلمانوں کی ۱۱۹ نشستوں میں سے ۱۱۳ پر لیگ کا قبضہ ہو گیا۔ البتہ سرحد میں کانگریس اور لیگ برابر رہیں۔ یعنی سرحد کی ۳۶ نشستوں میں ۱۷ لیگ کے ہاتھ آئیں جمعیت العلماء کے دو امیدوار کامیاب ہوئے۔ ایک مسلمان امیدوار کسی پارٹی سے تعلق نہیں رکھتا تھا۔ ۱۶ نشستیں مسلمان کانگریسیوں کو ملیں :

سرحد میں تو خیر پہلے بھی کانگریسی مسلمانوں کا زور تھا اور خدائی خدنگار جماعت جس کے لیڈر خان عبدالغفار خان کو اس صوبہ میں بڑی عزت کی نظر سے دیکھا جاتا تھا مدت سے کانگریسی چلے آتے تھے لیکن پنجاب میں تو لیگ نے بالکل یونینسٹ پارٹی کا تختہ ہی الٹ دیا۔ اسمبلی کے کل ممبروں کی تعداد ۷۵۷ تھی جس میں ۸۶ مسلمان اور باقی غیر مسلم تھے۔ ان ۸۶ مسلمانوں میں ۵ یونینسٹ تھے اور باقی ۸۱ مسلم لیگی۔ پھر بھی ملک خضریات نے لیگ کے سامنے ہتھیار نہ ڈالے۔ بلکہ اسمبلی کے غیر مسلم ممبروں کو ساتھ ملا کے وزارت قائم کی اور خود وزیرِ اعظم بن بیٹھے :

مسٹر جناح کو ایک موقع پر پنجاب کے ایک لیگی کارکن میاں فیروز الدین احمد

نے ”قائدِ اعظم“ کہا تھا۔ یہ لقب ایسا مقبول ہوا کہ لوگ انہیں قائدِ اعظم ہی کہنے لگے۔ اخباروں میں اُن کے نام کے ساتھ قائدِ اعظم لکھا جاتا تھا۔ گاندھی جی نے انہیں جو خط لکھے تھے، اُن میں بھی انہیں انہی الفاظ سے مخاطب کیا گیا تھا! انتخابات کے زمانے میں ملک کے ایک سرے سے دوسرے سرے تک اسی نام کی دہائی دی جاتی تھی۔ جلسوں اور جلوسوں میں جگہ جگہ ”قائدِ اعظم زندہ باد“ اور ”پاکستان زندہ باد“ کے نعرے لگتے تھے۔ ”قائدِ اعظم“ کے معنی ”بڑا لیڈر“ کے ہیں اور مسٹر جناح کے نام کے ساتھ یہ لفظ ایسا بیٹھا ہے۔ جیسا انگوٹھی میں نگینہ کیونکہ مسلمانوں میں اُن سے بڑا لیڈر کوئی نہیں تھا اور ہندوستان کے مسلمانوں کی پوری تاریخ میں ایسی مثالیں بہت کم ملتی ہیں کہ کسی شخص کو اتنی ہرولعریزی اور مقبولیت حاصل ہوئی ہو۔

۱۹۴۶ء میں حکومتِ برطانیہ کے نین وزیر ہندوستان آئے انہوں نے یہاں مختلف جماعتوں کے لیڈروں سے ملاقاتیں کرنے کے بعد ایک سکیم مرتب کی جسے وزارتِ مشن کی سکیم کہتے ہیں۔ اس سکیم کا خلاصہ یہ تھا کہ صوبوں کے تین گروپ بنائے جائیں۔ آئین بنانے کے لئے ایک مجلس قائم کی جائے جس میں تمام قوموں کے نمائندے آبادی کے حساب سے

شریک ہوں اور جب تک ملک کے آئین کا فیصلہ نہیں ہوتا۔ ایک عارضی حکومت قائم کی جائے۔ جس کے چودہ وزیروں میں سے پانچ مسلم لیگ میں سے لئے جائیں۔ اس تجویز کو منظور کر لیا گیا۔ آئین بنانے والی مجلس کے ممبروں کا انتخاب بھی ہوا۔ اس انتخاب میں بھی لیگ ہی کا پتہ بھاری رہا۔ یعنی مسلمانوں کی ۸ نشستوں میں سے ۷ پر اس کا قبضہ ہو گیا۔ پھر بھی وزارتی مشن کی سکیم پر وہاں نہ چڑھی۔ کانگریسی لیڈروں نے اس کے بعض حصوں کو غلط معنی پہنانے شروع کر دیئے اور ایسی پیچیدگیاں پیدا ہوئیں کہ ساری سکیم ہی ٹھپ ہو کے رہ گئی۔

اب دائرے راتے نے ایک عارضی حکومت قائم کی اور پنڈت جواہر لال نہرو کو وزیرِ اعظم بنایا گیا۔ شروع شروع میں لیگ اس سے الگ رہی لیکن کچھ دنوں کے بعد اس کے پانچ نمائندے بھی مرکزی وزارت میں شامل کر لئے گئے۔ بول تو نئی حکومت میں لیگ اور کانگریس دونوں کے نمائندے موجود تھے۔ جو بظاہر مل کے کام کرتے تھے لیکن دل صاف نہیں تھے اور مسلمان اور ہندو ایک دوسرے کو شبہ کی نظر سے دیکھتے تھے۔ اسی زمانے میں فسادات کا طوفان اٹھا اور ملک میں خون کی ندیاں بہ گئیں فساد

کلکتہ سے شروع ہوا اور دیکھتے دیکھتے مشرقی بنگال اور بہار اس کی لپیٹ میں آ گئے۔ بہار میں خاص طور پر مسلمانوں کا بڑا جانی اور مالی نقصان ہوا۔ یو۔ پی کے بعض شہروں میں بھی ہنگامے ہوئے۔ ان میں گڑھ مکتیشور کا ہنگامہ خاص طور پر بڑے زور کا تھا۔

پنجاب میں ملک خضر حیات خان اسمبلی کے ہندو ممبروں کی مدد سے وزارت سنبھالے بیٹھے تھے۔ مسلمانوں میں ان کے خلاف نفرت کا جذبہ ضرور تھا، لیکن اگر وہ مسلم لیگ سے ٹکرتے لیستے تو اتنے بدنام نہ ہوتے اور شاید ان کی وزارت کچھ دن اور چل جاتی مگر وزارت کے نشہ میں انہیں یہ خیال ہی نہ رہا کہ لیگ آخر ہندوستان کے مسلمانوں کی سب سے بڑی جماعت ہے۔ اسے حکومت کے زور سے دبانے کی کوشش کرنا اچھا نہیں ان کی بعض حرکتوں کا نتیجہ یہ ہوا کہ لیگ نے ان کی حکومت کی خلاف سول فرمانی کی تحریک شروع کر دی اور ہزاروں مسلمان جن میں پنجاب مسلم لیگ کے سارے بڑے بڑے لیڈر شامل تھے، جیل بھیج دیئے گئے۔ یہ تحریک اگرچہ صرف پنجاب تک محدود تھی اور یہاں بھی اس کا زور زیادہ تر لاہور ہی میں تھا۔ پھر بھی وہ اس زناٹے کی تحریک تھی کہ کانگریس کی تحریکیں بھی اس کے سامنے

گردہ جو کے رہ گئی تھیں۔ بالآخر ملک خضر حیات خان کو لوگوں کے سامنے
 ہتھیار ڈال دینے پڑے۔ یعنی انہوں نے وزارت کے استعفا دیے یا
 اور اگرچہ اس کے بعد ملک میں بڑے بڑے اہم واقعات ہوئے لیکن
 وہ اس طرح گھر میں پاؤں توڑ کے بیٹھے کہ سیاست سے کوئی تعلق نہ رکھا۔
 اُدھر ہندوستان کی عارضی حکومت تو ششم شپٹم چل رہی تھی۔
 لیکن ہندوستان کے آئندہ طرزِ حکومت کی گنتی ایسی اچھی ہوئی تھی کہ
 سمجھائے نہیں سمجھتی تھی۔ آخر انگلستان کے وزیرِ اعظم نے اعلان کیا کہ
 جون کے مہینے میں ہم ہندوستان کی حکومت کی باگ ڈور ہندوستانیوں
 کے حوالے کر دیں گے۔ آگے وہ جانبیں اور ان کا کام۔ لارڈ مونت بیٹن
 انہی دنوں ہندوستان کے وائسرائے مقرر ہوئے تھے۔ انہوں نے
 ایک سکیم بنائی جس کا خلاصہ یہ تھا کہ ہندوستان کو دو حصوں یعنی ہندوستان
 اور پاکستان میں تقسیم کر دیا جائے لیکن اس کے ساتھ ساتھ پنجاب اور
 بنگال کے صوبوں میں بھی دو ٹکڑے کئے جائیں۔ مشرقی پنجاب اور
 مغربی بنگال ہندوستان کو ملیں اور مغربی پنجاب اور مشرقی بنگال پاکستان
 کے حصے میں آئیں۔ صوبہ بہرہ اور آسام کے ایک ضلع سہٹ کے لوگوں

کی رائے شماری کر کے معلوم کیا جائے کہ وہ پاکستان میں رہنا چاہتے ہیں یا ہندوستان میں۔ وہ اس معاملہ میں جو کچھ فیصلہ کریں۔ اُسی کے مطابق عمل کیا جائے۔ اس سکیم کا اعلان ۳ جون ۱۹۴۷ء کو کیا گیا۔ مسلمانوں نے پاکستان کا جو خاکہ بنایا تھا اُس میں پورا بنگال، پورا پنجاب بلکہ آسام بھی شامل تھا۔ کیونکہ آسام کے غیر مسلموں میں سے عیسائیوں اور ہاں کے قبائلیوں کو نکال دیا جائے تو ہندوؤں اور مسلمانوں کی تعداد قریب قریب برابر رہ جاتی ہے۔ لیکن لارڈ مونٹ بیٹن کی تجویز کی روش سے مغربی بنگال اور مشرقی پنجاب کے علاوہ آسام بھی مسلمانوں کے ہاتھ سے نکل جاتا تھا۔ پھر بھی کانگریس اور لیگ دونوں نے اس تجویز کو قبول کر لیا۔

اب سرحد اور سلہٹ میں رائے شماری ہوئی۔ ان دونوں علاقوں کے باشندوں نے پاکستان کے حق میں رائے دی اور انہیں پاکستان میں شامل کر لیا گیا۔ اب یہ طے ہو گیا تھا کہ ۱۵ اگست کو تقسیم کی تجویز پر عمل شروع ہو جائے گا اور ہندوستان کو دو حصوں یعنی پاکستان اور ہندوستان میں بانٹ دیا جائے گا۔ لیکن دونوں ملکوں کی جو حدیں مقرر

کی گئی تھیں وہ عارضی تھیں۔ پکی حد بندی کے لئے ایک کمیشن مقرر ہوا۔
 جس کا صدر ایک انگریز ریڈ کلف نام تھا۔ اُس نے حد بندی کے متعلق
 جو فیصلہ کیا وہ بڑا غیر منصفانہ تھا۔ اُس سے مسلمانوں کو سخت نقصان ہوا۔
 اور گورداسپور، امرتسر، فیروزپور اور جالندھر کی بیشتر تحصیلیں جن میں مسلمانوں
 کی اکثریت تھی اور پاکستان سے ملی ہوتی بھی تھیں، ہندوستان کے
 قبضہ میں چلی گئیں۔ ریڈ کلف نے گورداسپور کا ضلع ہندوستان کو دے کر
 اُسے کشمیر سے ملا دیا اور اس طرح ایک بہت بڑے فتنہ کی بنیاد
 رکھ دی۔

حکومت پاکستان

جن دنوں ملک خضر حیات نے استغفا دیا، پنجاب میں فسادات شروع ہو چکے تھے۔ ۳ جون ۱۹۴۷ء کو لارڈ مونت بیٹن نے پاکستان کا اعلان کیا اور ہنگامے زیادہ زور بکڑنے لگے اگست کے وسط میں ہندوؤں اور سکھوں نے مشرقی پنجاب کے مسلمانوں پر بزن بول دیا۔ لوگ بھاگ بھاگ کے مغربی پنجاب اور پاکستان کے دوسرے حصوں میں پہنچنے لگے مغربی پنجاب میں بھی فساد کا طوفان اٹھا اور ہندوؤں نے پاکستان کو چھوڑ کے ہندوستان کا رخ کیا چنانچہ ۱۵ اگست کو جب اُدھر دلی میں اور اُدھر کراچی میں آزادی کی خوشیاں منائی جا رہی تھیں۔ پنجاب میں خون کا سیلاب اُٹ رہا تھا۔ فساد کی آگ ایسی پھیلی کہ

دلی اور یو۔ پی کا ایک حصہ اس کی لپیٹ میں آ گیا۔ کوئی ستر لاکھ مسلمان
ہندوستان سے ہجرت کر کے پاکستان آئے اور پچاس لاکھ ہندو اور کچھ
پاکستان چھوڑ کے ہندوستان چلے گئے۔ دنیا کی تاریخ میں اتنی بڑی
ہجرت کی کوئی مثال نہیں ملتی ۛ

پاکستان کی نئی حکومت کے گورنر جنرل قائدِ اعظم محمد علی جناح مقرر ہوئے
تھے کیونکہ ان کے سوا کوئی شخص ایسا نظر نہیں آتا تھا۔ جو اتنی اہم ذمہ داری
سنبھال سکے۔ لیکن ہندوستان کا گورنر جنرل لارڈ مونت بٹن ہی کو رہنے
دیا گیا۔ وہ تقسیم سے پہلے سارے ہندوستان کے وائسرائے اور گورنر جنرل
تھے۔ اب وائسرائے کا عہدہ اڑ گیا اور ان کی حیثیت صرف گورنر جنرل کی
رہ گئی ۛ

ہندوستان کی حکومت پرانی تھی۔ پاکستان کی حکومت نئی نئی قائم ہوئی
تھی۔ نہ ابھی دفتر قائم ہوئے تھے نہ فائلیں موجود تھیں نہ افسروں اور کلرکوں نے
چارچ لیا تھا اور نو اور جو ضروری سامان تقسیم میں پاکستان کو ملا تھا، وہ بھی ابھی
دلی میں پڑا تھا کہ فسادات شروع ہو گئے اور مہاجرین کا تانا باندہ گیدہ پھل
میں مشرقی پنجاب میں جن لوگوں نے فساد شروع کیا تھا، ان کا مقصد یہ تھا کہ۔

مشرقی پنجاب کی ساری مسلم آبادی پاکستان پہنچ گئی تو پاکستان کی نئی حکومت اپنے قدموں پر کھڑی ہی نہیں ہو سکے گی لیکن خدا کی قدرت پاکستان اس امتحان میں پورا اترا اور دشمنوں کے سارے منصوبے دھرے رہ گئے۔

قائدِ اعظم صرف پاکستان کے گورنر جنرل ہی نہیں تھے، ساری قوم کے باپ اور ملک کے سب سے بڑے لیڈر بھی تھے مصیبت کے وقت ساری قوم کی نظریں انہی کی طرف اٹھتی تھیں اور ان کی زبان سے نکلے ہوئے دو لفظ کبھی کبھی ایسا کام کر جاتے تھے جو ہزاروں انسانوں اور لاکھوں کروڑوں روپوں سے نہیں ہو سکتا تھا۔ اس کمٹن وقت میں انہوں نے قوم کی مہمت بندھانے میں کوئی بات نہ اٹھا رکھی اور سچ پوچھتے تو یہ انہی کی مہمت اور ثابت قدمی کا نتیجہ تھا کہ جھگڑوں اور طوفانوں میں نہ تو پاکستان کے لوگوں کے ہاتھوں سے امید کا دامن چھوٹا نہ ان کے قدم ڈگ گئے۔

ہندوستان نے بڑا غصہ یہ کیا کہ ریاستوں کے معاملہ میں بھی بڑی دھاندلی سے کام لیا۔ اس بات کا فیصلہ شروع سے ہو چکا تھا، کہ

جو ریاستیں پاکستان میں شامل ہونا چاہیں، پاکستان میں شامل ہو جائیں جو ہندوستان کے ساتھ رہنا چاہیں وہ ہندوستان کے ساتھ رہیں۔ البتہ یہ ضرور ہے کہ وہ جس مملکت میں شامل ہوں، اُس سے اُن کی سرحد ملتی ہے۔ جو ناگر ٹھکانا آب مسلمان تھا۔ وہ پاکستان میں شامل ہو گیا۔ لیکن ہندوستان نے نہ مانا اور جو ناگر ٹھکانے فوجیں اُتار دیں کشمیر کی آبادی میں زیادہ تعداد مسلمانوں کی ہے لیکن وہاں کے ڈوگرہ ہمارے ہندوستان میں شامل ہونا چاہتا تو ہندوستان کی حکومت نے اس کی درخواست منظور نہ کی اور وہاں بھی اپنی فوجیں بھیج دیں۔ ریاست میں پہلے ہی ہمارا جہ کے خلاف ایک تحریک جاری تھی اور ریاست کے باشندے پہلے ہی ڈوگرہ فوجوں سے لڑ رہے تھے۔ اب سرحد کے آزاد قبیلے جن کے علاقے کی حدیں کشمیر سے ملی ہوئی ہیں کشمیر کے مسلمانوں کی مدد کو آ پہنچے اور بڑے زور کی جنگ چھڑ گئی۔ قائدِ اعظم چاہتے تھے کہ کشمیر کا معاملہ صلح صفائی سے طے ہو جائے اور کشمیر کے باشندوں کو اختیار دیا جائے کہ وہ جس مملکت میں چاہیں شامل ہو جائیں۔ لیکن ہندوستان کے لیڈر یہ بات بھی نہ مانے۔

قائدِ اعظم نے مسلم لیگ کو صحیح معنوں میں سارے مسلمانوں کی جماعت بنانے اور اُس کا پیغام گھر گھر پہنچانے میں بڑی محنت کی تھی۔ وہ شہر شہر پھرے۔ جگہ جگہ جلسوں میں تقریریں کیں سمجھوتے کی گفتگوؤں میں حصہ لیا۔ ولایت سے آنے کے بعد انہوں نے وکالت کی پریکٹس ترک کر دی تھی اور ان کا سارا وقت قومی کاموں میں صرف ہو جاتا تھا۔ پھر بھی جو کام وہ کر رہے تھے وہ ایک طرح کی وکالت ہی تھی۔ وکالت کے زمانے میں وہ بڑی محنت سے مقدمے تیار کرتے تھے۔ میسز بار بار پڑھتے، قانون کی کتابوں میں حوالے تلاش کرتے اور ساری ساری رات جاگتے رہتے لیکن اپنی قوم کا مقدمہ جس ذوق و شوق سے انہوں نے تیار کیا، اُس کی مثال اُن کی بریسٹری کے ابتدائی زمانے میں نہیں ملتی ۛ

پاکستان کا گورنر جنرل بننے کے بعد انہیں جو کام کرنا پڑا وہ مقدمہ تیار کرنے سے بالکل مختلف تھا لیکن یہ فرض بھی انہوں نے بڑے ذوق و شوق سے انجام دیا۔ صبح سویرے اُٹھ کے کام میں جُٹ جاتے تھے اور بہتات گئے جاگتے رہتے تھے۔ اُن کی چھوٹی بہن مس فاطمہ جناح مدد سے اُن کے پاس ہوتی تھیں گھر کی دیکھ بھال بھی کرتی تھیں۔ سچ لوجھے تو شفیق بہن کی وجہ سے انہیں بڑھاپے میں بہت آرام ملا ۛ

وفات

قائدِ اعظم کی صحت یوں تومدّت سے خراب چلی آتی تھی لیکن وہ سیاسی دھندوں میں کچھ ایسے اُبھھے ہوئے تھے کہ نہ کبھی جم کے علاج کرنے کا موقع ملا، نہ کبھی اتنی فرصت ملی کہ کچھ دن آرام ہی کر لیتے۔ اس طرح صحت بگڑتی گئی اور انہیں احساس تک نہ ہوا۔ پاکستان قائم ہونے کے بعد انہوں نے اتنی محنت کی کہ چھ مہینوں میں صحت بالکل جواب دے گئی۔ ۱۹۴۸ء کے شروع میں وہ ڈاکٹروں کے مشورہ سے پہلے کوئٹہ گئے اور پھر وہاں سے زیارت چلے گئے۔ وہ یہاں آرام کرنے آئے تھے لیکن آرام کا نام ہی نام تھا۔ یہاں بھی ضروری کاغذات اور اہم فائلوں

کاتاننا بندھا تھا مِس فاطمہ جناح نے جو اُن کے ساتھ تھیں بہتیرا چاہا کہ وہ کچھ دنوں ملک کا کام دھندا دوسرے لوگوں پر چھوڑ کے آرام کریں۔ لیکن اُنہوں نے نہ مانا :

اب تک تو ڈاکٹروں کی سمجھ میں یہ بات بھی نہ آئی تھی کہ اُنہیں اصل میں مرض کیا ہے لیکن نیارت میں پاکستان کے بعض مشہور ڈاکٹروں نے غور سے اُن کا معائنہ کیا تو معلوم ہوا کہ اُن کے پھیپھڑے خراب ہو گئے ہیں۔ لاہور کے دو ڈاکٹروں نے جو پھیپھڑوں کے علاج میں بہت ماہر تھے، بڑی محنت سے علاج شروع کیا۔ شروع شروع میں تو اُنہیں خاصا افاقہ ہو گیا تھا اور ڈاکٹروں کا خیال تھا کہ وہ چند مہینوں میں تندرست ہو جائیں گے لیکن پھر بیکارگی اُن کی صحت کرنے لگی۔ ڈاکٹروں کا خیال تھا کہ ان میں زندہ رہنے اور مرض کا مقابلہ کرنے کی خواہش ہی باقی نہیں رہی۔ اصل میں اُنہیں اس بات کا احساس ہو چلا تھا کہ میں نے اپنا کام ختم کر لیا ہے پاکستان قائم ہو چکا ہے۔ اُس کی بنیادیں مضبوط ہیں اور میرے بعد بھی وہ زندہ رہے گا۔ اس احساس نے اُن میں مرض کے مقابلہ کی قوت کم کر دی اور بیماری طبعیت پر غالب

ہوتی گئی۔ ستمبر کے شروع میں اُن کی حالت زیادہ خراب ہو گئی۔ اکتوبر کو اُنہیں کراچی پہنچا دیا گیا۔ شام کو کوئی چھ بجے کے قریب وہ اپنی کوٹھی میں پہنچے اور دس بج کے بس منٹ پر اپنے مولا سے جا ملے۔

اِنَّا لِلّٰہِ وَاِنَّا اِلَیْہِ رَاجِعُوْنَ ۞

لوگوں کو قائدِ اعظم کی بیماری کے حالات معلوم نہیں تھے۔ اس لئے اُن کی وفات کی خبر سنی تو ایسا معلوم ہوا کہ اچانک بجلی سی گر پڑی۔ دوسرے دن جنازہ اٹھا تو ہر طرف کُہرام برپا تھا۔ اکثر لوگ تو بالکل ہوش و حواس کھو بیٹھے تھے۔ جنازہ کے ساتھ کوئی چھ لاکھ شخص اس کا ہجوم تھا۔ آنکھوں سے آنسوؤں کی جھڑی بندھی ہوئی تھی اور دلوں سے آہوں کے طوفان اُٹھ رہے تھے۔ کراچی تو خیر پاکستان کی حکومت کا مرکز تھا۔ دوسرے شہروں میں بھی دکانیں بند تھیں۔ بازار سنان پڑے تھے اور لوگوں کے جذبات کا یہ حال تھا کہ روتے روتے ہچکی بندھ گئی تھی۔ دُنیا بھر کے بڑے بڑے آدمیوں نے اس موقع پر ماتم پُرسی کے پیغام بھیجے۔ اخباروں میں مضامین چھپے۔ بہت سے شاعروں نے اس موقع پر مرثیے لکھے قائدِ اعظم

کو اپنی قوم میں جو ہر دوسرے زبانی حاصل تھی وہ دنیا میں بہت کم لوگوں
کو نصیب ہوتی ہے اور ان کی قوم نے جس طرح ان کا سوگ منایا ہے
اُس کی مثالیں بھی تاریخ میں بہت کم ملتی ہیں :

خراج عقیدت

قلندِ اعظم کی وفات پر دنیا بھر کے سیاستدانوں، ادیبوں اور شاعروں نے
 بہترین الفاظ میں خراج عقیدت پیش کیا۔ ذیل میں چین کے ایک نامور شاعر
 اور پاکستان کے ایک نوجوان ادیب کے لکھے ہوئے مرثیے درج کئے جاتے ہیں

عہد

جناح! اے مقادمت، جہاد اور انقلاب کے نشان!
 جسے صحراؤں کے خانہ بدوش بھی پہچانتے تھے،
 اور گنگا کے کناروں پر بسنے والے بھی!
 میرا کمزور دل آج غم کے مقابلے میں عاجز ہے،

میں رونے پر مجبور ہوں،
 اگرچہ آنسو میرے غم کی شدت کے اظہار سے قاصر ہیں۔
 اوجہ جاح! روح انسانی تجھے کبھی بھولنے نہ پائے!
 حکمرانوں کی نخوت اور دشمنوں کی لختِ خونِ آشامی برقرار رہے گی،
 لیکن تو صبر و اطمینان سے اپنی آنکھیں بند کر لے،
 کیونکہ جنگوں میں،
 اور ساحلوں پر،
 تیرے بیٹے (ہی نہیں)،
 تیری بیٹیاں (بھی)،
 تنہا ہیں، ہاتھوں میں لے،
 حق کی حمایت کرتی رہیں گی
 وہ تیرے طویل جہاد کو
 از سر نو شروع کریں گے
 اور یہ نسل (ہی)
 تیرا کام پانچہ تکمیل کو پہنچا دے گی!

یہ صرف ایک نوحہ نہیں،

حلف ہے!

(لوہ رنگ)

قائدِ دہر

تُو نے اسلام کا بول بالا کیا

ہر قیامت کو ہنس منس کے ٹالا کیا

تُو نے ان طغیانتوں میں اُجالا کیا

جن کو صدیوں سے افرنگ ڈھالا کیا

تُو نے اُن راستوں کو اُجاگر کیا جن پہ صدیق و فاروق چلتے رہے

تُو نے اُن قافلوں کو خراماں کیا جو پڑاؤ پہ پہلو بدلتے رہے

بحرِ ہستی میں اسلام کی لہر تھا قائدِ مہد کیا، قائدِ دہر تھا

آندھیوں سے نکلنا سکھایا ہمیں

اُن میں آسمان پر بٹھایا ہمیں

قائد اعظم

راستہ زندگی کا دکھایا ہمیں
ساری دنیا کا ڈولھا بنایا ہمیں
تو نے تلوار کو طاق پر رکھ دیا اور مستر آن کو رہنما کر دیا
یعنی صدیوں کے اُچھے ہوئے راز کو چند باتوں کی حکمت سے وا کر دیا
بحرِ ہستی میں اسلام کی لہر تھا قائدِ مہند کیا، قائدِ دہر تھا

ایک بے داغ آئینہ سیرت تری
سلطنت کا سہارا تھا قوت تری
ساری مکت کا حشمت تھی، شوکت تھی
پاک فطرت تری، نیک نیت تری
آفتابِ جہاں تاب تیری شعاعیں ابد تک فضاؤں میں لوزاں رہیں
تیرا چہرہ ابد تک فروزاں رہے، تیری آنکھیں ابد تک درخشاں رہیں
بحرِ ہستی میں اسلام کی لہر تھا
قائدِ مہند کیا، قائدِ دہر تھا

(احمد ندیم)

اشاعتِ ثانی زیرِ اہتمام
قومی کمیٹی برائے صد سالہ تقریباتِ پیدائش
قائدِ اعظم محمد علی جناح
وزارتِ تعلیم، حکومتِ پاکستان، اسلام آباد

Pakistan - The Heart of Asia
Liaquat Ali Khan

The Myth of Independence
Z. A. Bhutto

The Making of Pakistan
K. K. Aziz

Our Freedom Fighters
G. Allana

Struggle for Freedom in Kashmir
Prem Nath Bazaz

Making of Pakistan
Richard Symonds

Quaid-i-Azam as Seen by His Contemporaries
Jamiluddin Ahmad

A Collection of Tributes to M.A. Jinnah (1940)
Mahmood Hasan

عبدالواحد قریشی

تاریخی فیصلہ

(حکیم) اسرار احمد کربوی

سی۔ پی۔ میں کانگریس راج



ناشر
نیشنل بک فاؤنڈیشن